

శ్రీ విశ్వ మీమాంస

తెలుగు సామ్రాజ్య శాస్త్రము

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య శ్రీబ్రహ్మనంద తీర్థ స్వామిలవారు

సంపాదకులు :

శ్రీ శ్రీపారి తీర్థ స్వామిలవారు

9959300918

సహాయ సంపాదకులు :

పురుషోత్తమబ్రహ్మచారి 8121256201

సంపుటము 67 సంచిక 6

శ్రీజయ నామ సంవత్సరము

జ్యేష్ఠమాసము - జూన్ 2014

సంవత్సర చందా :

రూ. 100/-

జీవిత చందా :

1,116/-

పోషకులు :

2,116/-

రాజపోషకులు :

5,116/-

మహారాజపోషకులు :

11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందానంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

జనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. ఆధ్యాత్మ ప్రబోధము.....	4
4. శ్రీమద్భాగవతామృతము.....	6
5. శ్రీ జగదంబా శతకము.....	9
6. సద్గురు లేఖావళి.....	10
7. శ్రీకాళహస్తీశ్వర శతకము.....	11
8. శ్రీ త్యాగరాజ కీర్తనలు.....	12
9. నరసింహ శతకము.....	14
10. విదురనీతి.....	15
11. సుభాషిత రత్నమాల.....	16
12. శ్రీరామాయణ తరంగిణి.....	17
13. శ్రీ రమణ ఉవాచ.....	27
14. శ్రీసత్యానందమహర్షి జీవితచరిత్ర.....	29
15. మహాభారతము.....	30
16. ఆశ్రమవార్తలు.....	39
17. శాశ్వత భిక్షానిధి.....	40
18. గ్రంథమాల.....	41

ముఖచిత్రము

పూరి జగన్నాథస్వామివారి రథయాత్రా

పబ్లికేషన్
జూన్ 2014

6. దశపాపహర దశమి
9. నిర్మల ఏకాదశి
10. రామలక్ష్మణ ద్వాదశి
13. ఏరువాక పూర్ణిమ
15. మిథున సంక్రమణము
16. సంకష్టహర చతుర్థి
18. భీమానదీ పుష్కర ప్రారంభం
23. మతత్రయ ఏకాదశి
25. మాసశివరాత్రి
27. అమావాస్య
28. అషాఢమాసము ప్రారంభం
29. శ్రీ జగన్నాథరథోత్సవము

సత్యము

కం॥ వగవగ, సాంగో పాంగములగు

నాలుగు

వేదములయు, సద్యయనము పొ

ల్బుగ నొక సత్యముతో నెనయగునె

యెవ్వియును, బోల్చుట సత్యములన్ ॥

సత్యమునకు సమానమైన ధర్మముగాని

పుణ్యముగాని మరియొకటి లేదు. సాటి

యైన ధర్మము ముల్లోకములలో లేదు.

భగవన్నుతి

రుద్రాధ్యాయము - నమకము - నవమానువాకము

9-14వ యజుస్సు : నమ ఆక్లిదతే చ ప్రఖిదతే చ

సాయణాచార్య తాత్పర్యము : శత్రువును కొంచెము శ్రమపెట్టువాడును, మిక్కిలి శ్రమపెట్టువాడును అగు రుద్రదేవునకు నమస్కారము.

భట్ట భాస్కర తాత్పర్యము : నిగ్రహించదగినవారిని నిగ్రహించువిధము చెప్పబడినది.

అభినవ శంకరుల తాత్పర్యము : పాపానుసారము కొందరిని కొంచెము శ్రమపెట్టుట బాధించు, కొందరిని విశేషముగ బాధించుట మొదలగునవి చేయు రుద్రస్వామికి నమస్కారము.




ప్రార్థన

నమ శ్రీవాభ్యాం నవయౌవనాభ్యాం పరస్పరాశ్లిష్ట వపుర్ధరాభ్యామ్ ।
నగేంద్రకన్యా వృషకేతనాభ్యాం నమో నమః శంకర పార్వతీభ్యామ్ ॥

అధ్యాత్మ ప్రబోధము

భగవాన్ శ్రీసత్యానందమహర్షులవారు

(గత సంచిక తరువాయి)



ముఖ్యములైన పనులను విస్మరించి అముఖ్యములైన పనుల నెన్ని జేసినను ప్రయోజనముండదు. పరీక్షలో విధ్యార్థి ముఖ్యములైన మార్కులెక్కువగ లభించు ప్రశ్నలను వదలి అముఖ్యములైన తక్కువ మార్కులు వచ్చు ప్రశ్నలకు సమాధానముల వ్రాసిన ఉత్తీర్ణుడు కాజాలడు గదా! ఒకడు సైనిక వర్గములో చేరెను. వానికి యుద్ధశిక్షణ నొసంగిరి. కొంతకాలమునకు యుద్ధము రాగ కొందరు కొందరి నొక్కొక్క దినమున రణరంగమునకు పంపుచు నొకనాడు వీనినామమును యుద్ధరంగమున కేగవలసిన పట్టికలో వేసిరి. కాని వాడు ఆ నాడు యుద్ధమొనర్ప వెళ్ళలేదు.

అప్పుడు సాయం సమయమున సైన్యాధిపతి వీనిని పిలిపించి “ఓరీ, ఈనాడు నీవెందులకు యుద్ధ మొనర్ప రణరంగమునకు వెళ్ళలేదు?” అని ప్రశ్నించెను. అందులకు ఆ సైనికుడు “అయ్యా! నేను భోజనమునకు, స్నానమునకు; అల్పాహారమునకు, వాహ్యాలికి వచ్చితినిగదా! యిన్నిటికి రాగ యుద్ధమునకు ఒక్కదానికి రాకున్న నేమి? పనులలో అన్నిటికిని హాజరైతిని గాని ఒక యుద్ధమునకే గదా నేను రానైతిని! యిన్నిటికి రాగ యుద్ధమున కొక్కదానికి రాకున్న హానియేమి?” అనెను. యే ముఖ్యమైన యుద్ధమునకు వానిని సిద్ధమొనర్చినారో దానికి రాక, మిగిలిన అముఖ్యములైన పనులకు వచ్చిన ప్రయోజనమేమి? అటులే ముఖ్యమైన భగవద్దర్శన మొనగూర్చు అధ్యాత్మసాధన చేయక, అప్రధానమైన భోజనాదులచేసిన ప్రయోజనమేమి? యుద్ధ శిక్షణ నివ్వబడినవాడు యుద్ధసమయమున సంగ్రామము సేయరాకున్న పై అధికారి వానిని శిక్షించునుగదా! లేక ఉద్యోగము నుండి తొలగించునుగదా! అటులే ముఖ్యమైన తన దర్శనమునకై సాధన సల్పు ఈ లోకమునకు పంపిన జగదీశ్వరు డగు భగవంతుడు ఆ పనిని నిర్వహింపనివానిని దండింపదా? భగవదాజ్ఞలగు సత్యాహింసత్యాగాదులను ప్రాణికోట్లక్షేమమునకు ఉపకరించు సత్కార్యముల ననుష్ఠింపకున్న తగిన శిక్ష విధింపదా?

అంతఃశత్రువులను జయించినవాడు, రాగద్వేష కామ క్రోధాదులను దూరమొనర్చినవాడు, దంభాసూయాభిమానాదుల దూరముగ పారద్రోలినవాడు, మోహలోభ మదమాత్సర్యాదులను తొలగించినవాడు, త్యాగశీలాదుల నభ్యసించినవాడు శ్రవణ మననాదుల నభ్యసించినవాడు అవశ్యము భగవద్దర్శనమును పొందగలడు. భౌతిక సంపద కొంతకాలమునకు నశించును కాని ఆధ్యాత్మిక సంపద యెన్నటికిని నశింపదు. సజ్జన సహవాసము, సద్భావశీలనము, సద్గ్రంథ పఠనము, శ్రవణము, సత్కర్మానుష్ఠానము మొదలగు సదభ్యాసములు మనస్సును నిగ్రహించుటకును ధ్యాన జప యోగాదులు కొనసాగించుటకు అతి ముఖ్యములు. మహాత్ములు, దురాత్ములు ప్రజలకు దుఃఖము నిచ్చువారే” అని శ్రీ తులసీదాసు చెప్పి, మహాత్ముల వియోగము, దురాత్ముల సంయోగము దుఃఖమును ఇచ్చునని సమర్థించి చెప్పియున్నారు. ఇచట జరుగు సత్సంగమునకు వచ్చు మీరందరు ధన్యాత్ములు. మీరు తప్పక భగవదనుగ్రహమును పొందగలరు.

శ్రీ రామ కృష్ణ శివాది సంకీర్తనము మన మిప్పుడు చేసినాము. భక్తితో తన్మయతతో రసాస్వాదన మొనర్చుచు ఆయా మూర్తుల దివ్యమంగళ స్వరూపములను కళ్యాణ గుణ గణములను దివ్యచరిత్రములను స్మరణకు దెచ్చుకొనుచు, సంకీర్తనమును సాగించిన దివ్యానుభూతి కలుగును. ఇతర స్థలములలో మీరు సంకీర్తన చేయుటకంటె దైవవిభూతితో ఆధ్యాత్మికశక్తితో నిర్మల వాతావరణముతో గూడిన ఈ విశ్వవిహారలో సంకీర్తన చేయుట విశిష్టమైనది. ఇతర స్థలములలో సంకీర్తన చేయునపుడు తన్మయత గల్గుటకు కొన్ని గంటలు పట్టుచుండ, ఇచట కొలది నిమిషములకే తన్మయీభావము దివ్యానందము అనిర్వచనీయ దివ్యానుభూతి మీకు సిద్ధించును. అత్యంత భక్తితో, దృఢవిశ్వాసముతో నామసంకీర్తన జేయనివారికి దానియందలి మాధుర్యము, అనుభూతి, ఆనందము కలుగదు. కాని భక్తి విశ్వాసములతో సంకీర్తనను సాగించు వారికి వర్ణనాతీతమైన, ఊహకందని దివ్యానందము కలుగును. అట్టి విశ్వాసము, అభిరుచి లేనివారికి సంకీర్తనయందు మహత్తర దివ్యానందము కలదనియు అఖండ శక్తి యున్నదనియు భౌతికముగ నిన్ను సర్వాపదలనుండి రక్షించి ఆధ్యాత్మికముగ ముక్తిని ప్రసాదించు ననియు, ఎంతగ చెప్పినను వారు వినరు. దృఢవిశ్వాసము లేనివారిని, గాఢమగు శ్రద్ధ లేనివారిని పూజా జప తప సంకీర్తన ధ్యానాది ఆధ్యాత్మిక సాధనల ననుసరింపజేయుట మహాకష్టము. ఈ సాధనల జేయువారిని గాంచినను వారు అసహ్యించుకొందురు. వీరిగాలి వారిపై ప్రసరించుటకు కూడ వారు సమ్మతంపరు. వీరిని గూర్చియే ప్రహ్లాదుడు చక్కగ భక్తలోకమునకు బోధించియున్నాడు.

ఆ విషయాన్ని వచ్చే సంచికలో తెలుసుకుందాం.

ఈ పేజీ స్థల దాతలు : శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీ సత్యానంద వృద్ధాశ్రమము, కిసాన్ నగర్, నిజామాబాద్ జిల్లా

శ్రీభాగవతామృతము

శ్రీబ్రహ్మసందతీర్థస్వాములవారు


శ్రీసత్యానందాశ్రమ వరిష్ఠ శీరాభిషేకులు, ఇరమడుగు



నాల్గవ స్కంధము

కర్ణమ ప్రజాపతి సంతతి

(గత సంచిక తరువాయి)



ముమ్మూర్తులైన బ్రహ్మ విష్ణు మహేశ్వరులు శ్రీ అత్రిమహర్షికి దర్శన మిచ్చి వరములను ప్రసాదించుచున్నారు.

“ఓ మహర్షి! మా ముగ్గురి అంశములతో ముగ్గురు కుమారులు జన్మిస్తారు నీకు. వారు మంగళమయమైన నీ సతీర్థిని మూడు లోకములయందు ప్రసరింపజేస్తారు.”

త్రిమూర్తులు ఇలా వరాలు ప్రసాదించి అంతర్ధానమైనారు.

ఆ పవిత్ర చరిత్రులైన అత్రి అనసూయలకు బ్రహ్మదేవుని అంశ వలన చంద్రుడు జన్మించాడు. విష్ణుదేవుని అంశ వలన దక్షభగవానుడు అవతరించాడు. మహాదేవుని అంశ వలన దుర్వాసుమహర్షి ప్రాదుర్భవించాడు. గొప్పగుణసంపన్నులు ఆ మూర్తులు.

విదురా! విను. అంగిరసుడు అను మునీంద్రునికి అర్ధాంగియైన శ్రద్ధయందు సుగుణపతులూ, సుందరాంగులూ అయిన నలుగురు కుమార్తెలు పుట్టారు. 1. సినీవాలి, 2. కుహవు, 3. రాక, 4. అనుమతి. మరియు ఇద్దరు కొడుకులు కూడ కలిగినారు.

వారు మొదటివాడు జ్ఞానవంతుడైన ఉచథ్యుడు, రెండవవాడు బ్రహ్మణ్యుడైన బృహస్పతి. వీరు చాలా పేరు పడ్డవారు.

పులస్తువుకి హవిర్భుక్కు అనే భార్యవలన అగస్త్యుడు, విశ్రవసుడు అనే ఇద్దరు పుత్రులు కలిగారు.

విశ్రవసునికి “ఇలబిల” అనే భార్యవలన కుబేరుడు, కైకసి అనే భార్యవలన రావణుడు, కుంభకర్ణుడు, విభీషణుడు జన్మించారు.

పులహునికి గతి అనే భార్యవలన కర్మశ్రేష్ఠుడు, వరీయాంసుడు, సహిష్ణుడు అనే ముగ్గురు కుమారులు పుట్టారు.

క్రతువుకు ‘క్రియ’ అనే భార్యవలన బ్రహ్మతేజోవిరాజితులైన వాలఖిల్వలు అనే మహర్షులు అరవైవేలమంది ఉద్భవించారు.

వషిష్ఠునికి ‘ఊర్జ’ అనే భార్యయందు చిత్రకేతుడు, సురోచి, విరజుడు, మిత్రుడు, ఉల్బుణుడు, సుభృద్ధానుడు, ద్యుమంతుడు అను ఏడుగురు ఋషులు అవిర్భవించారు. మరొక భార్యయందు శక్తి మొదలైన కొడుకులు నూరుగురు కలిగారు.

అధ్వర్యునికి “చిత్తి” అనే భార్యయందు ధృతవ్రతుడూ అశ్వశిరస్సుడూ అయిన దద్యంచుడూ జన్మించాడు.

భృగువునకు ‘భ్యాతి’ అనే భార్యయందు ధాత, విధాత అనే ఇద్దరు కొడుకులూ అయతి, నియతి అనువారిని వివాహ మాడారు. ధాతకు అయతి వలన మృకండుడు పుట్టాడు. విధాతకు నియతి వలన వ్రాణుడు జన్మించాడు.

మృకండునకు మార్కండేయుడు జన్మించాడు. వ్రాణునకు వేదశిరుడు పుట్టాడు.

భార్గవునకి ‘ఉశన’ అనే భార్యవలన కవి జన్మించాడు. ఈ విధంగా కర్ణముని తొమ్మిడుగురు కూతుండ్రవల్ల కలిగిన సంతాన పరంపరలతో లోకాలన్నీ నిండిపోయాయి. కర్ణముని కూతుండ్ర సంతాన వృత్తాంతం నీకు చెప్పాను. ఈ వృత్తాంతం విన్నవారికి వెంటనే పాపాలు పోతాయి.

ఇక దక్షప్రజాపతి వంశాన్ని వివరిస్తాను విను.

దక్షప్రజాపతి సంతతి

బ్రహ్మదేవునికుమారుడైన దక్షప్రజాపతికి స్వాయంభువ మనువుకూతు రయిన ప్రసూతి వల్ల పదహారుమంది కుమార్తెలు కలిగారు.

దక్షుడు తన పదహారుమంది పుత్రికలలో పదముగ్గిరిని శ్రద్ధ, మైత్రి, దయ, శాంతి, తుష్టి, పుష్టి, ప్రియ, ఉన్నతి, బుద్ధి, మేధ, తితిక్ష, ప్రీ, మూరి అనే వారిని ధర్మునికి ఇచ్చి వివాహం చేశాడు.

అగ్నిదేవునికి ఒక కుమార్తెను ఇచ్చాడు.

పితృదేవతలకు ఒక కొమార్తెను ఇచ్చాడు.

అద్యంతరహితుడైన శివునికి ఒక పుత్రికను సమర్పించాడు. ధర్ముని భార్యలలో శ్రద్ధవల్ల శ్రు

తం, మైత్రి వలన ప్రసాదం, దయవల్ల అభయం, శాంతివలన సుఖం, తుష్టివలన ముదం, పుష్టివలన స్మయం, క్రియవలన యోగం, ఉన్నతివలన దర్పం, బుద్ధివలన అర్థం, మేధవలన స్మృతి, తితిక్షవలన క్షేమం, ప్రీతివలన ప్రళయం, మూర్తివలన సకల కళ్యాణగుణ సంపన్నులైన నరనారాయణులను ఇరువురు ఋషులు జన్మించారు.

నర నారాయణులు అవిర్భవించిన శుభసమయములో అనుకూల వాయువు చల్లగా మెల్లగా వీచింది. నాలుగు దిక్కులు ప్రకాశించినాయి. అఖిల లోకాలు ఆనందము పొందాయి. గగనాన దేవ దుందుభులు మ్రోగాయి. సముద్రాలు కలతలు లేకుండా ప్రశాంతంగా ఉన్నాయి. నదులు వేగంగా ప్రవహించాయి. గంధర్వులు, కిన్నరులు, గానం చేశారు. అపురసలు నాట్యం చేశారు. సురలు విరులవాన కురిపించారు. మునులు సంతోషంతో స్తుతించారు. ప్రపంచమంతా పరమ మంగళప్రదంగా ప్రకాశించింది.

అప్పుడు బ్రహ్మ మొదలైన దేవతలు, మహాత్ములయిన నరనారాయణుల దగ్గరకు వచ్చి యిలా ప్రస్తుతించినారు.

సీ॥ గగనస్థలిం దోంచు గంధర్వనగరాది రూపభేదము లట్లు రూఢి మెఱసి
యే యాత్మయందేని నేపారు మాయచే నీ విశ్వమిటు రచియింపబడియె
నట్టి యాత్మప్రకాశార్థమై మునిరూపముల ధర్మగృహమునఁ బుట్టినట్టి
పరమపురుష! నీకుఁ బ్రణమిల్లెద; మదియుఁగాక యీ సృష్టి దుష్కర్మవృత్తి
తే॥ జరగనీకుండు కొఱకునై సత్త్వగుణము, చే సృజించిన మమ్మిట్లు శ్రీనివాస
మైన సరసీరుహప్రభ నపహసించు, నీ కృపాలోకనంబుల నెమ్మిఁజూడు ॥

ఆకాశములో గంధర్వనగరము అనేకరూపములను ధరిస్తుంది. గంధర్వనగరము వంటి ఈ విశ్వము నీమాయచేత ఉద్భవించినది. నిన్ను నీవు లోకమునకు తెలియజేయుటకు నరనారాయణుల రూపములతో ధర్మనియింటియందు అవతరించినావు. అటువంటి మహాపురుషుడవు అయిన నీకు నమస్కారము. సృష్టియందు చెడ్డపనులు జరుగకుండా ఉండడానికి సత్త్వగుణముతో నీవే మమ్ములను పుట్టించావు. అట్టి మమ్ము శ్రీదేవికి నివాసమైన పద్మశోభను పరిహసించే నీ కరుణాకటాక్షవీక్షణములతో అవలోకించు.

ఈ ప్రకారముగ స్తుతించినదేవతలపై దయార్థవీక్షణములను బరపుతూ నరనారాయణులు ధర్మప్రమోద పరాయణులై గంధమాదన పర్వతమునకు వేంచేసినారు.

ఆ నరనారాయణులే భూభారమును తగ్గించడముకోసం అర్జునుడు, శ్రీకృష్ణుడు అనే నామములతో కురు యుద్ధ వంశాలలో సత్త్వగుణ సంపన్నులై అవతరించారు.

అగ్నిదేవునికి దక్షుని కూతురయిన స్వాహాదేవి అనుభార్యవలన పావకుడు, పవమానుడు, శుచి అను ముగ్గురు కొడుకులు కలిగినారు. ఆ ముగ్గురివలన నలభై ఐదు విధములైన అగ్నులు పుట్టినాయి. తాత తండ్రులతో కూడి మొత్తం నలభై తొమ్మిది అగ్నులు అయినాయి. అగ్నిష్వాత్తులు బర్హిషదులు, సౌమ్యులు, పితలు, ఆజ్యపులు, సాగ్నులు, నిరగ్నులు అని ఏడువిధములైన ఆ అగ్నుల నామములతో బ్రహ్మవాదులైన వారు యజ్ఞకర్మలలో ఇష్టులు నిర్వహిస్తుంటారు. దక్ష ప్రజాపతి పుత్రికయైన స్వధ అను భార్యవలన అగ్నులకు వయునము, ధారిణి అను ఇద్దరు కన్యలు పుట్టారు, వారిరువురూ జ్ఞాన విజ్ఞాన పరాయణలు. బ్రహ్మనిష్ఠ కలవారు.

ఈశ్వరునకు దక్షప్రజాపతికి విరోధము సంభవించుట

సతీదేవి దక్షప్రజాపతి కూతురు. పరమశివుని భార్య. ఆ సతి అతిభక్తితో ప్రతినిత్యమూ పతిని సేవించింది. ఆమెకు సంతానము కలుగలేదు. పరమేశ్వరునిపట్ల పగబూనిన తన తండ్రిమీద కోపించి ఆ ఉత్తమ ఇల్లాలు యోగమార్గములో తన శరీరమును త్యాగము చేసింది.

అని మైత్రేయమహర్షి విదురునికి చెప్పగానే విదురుడు ఆశ్చర్యపడి ఆ వృత్తాంతమును తెలుసుకోవాలనే కుతూహలంతో మునీంద్రుని ఇలా ప్రశ్నించినాడు.

మంచిమనస్సుకలవారికి వినయ ప్రశయములు కల ఓ మైత్రేయమహర్షీ! దక్షునికి తన పుత్రికలపై ప్రేమ ఎక్కువ కదా? అటువంటి దక్షుడు కూతురైన సతీదేవిని అవమానించడానికి గల కారణము ఏమిటి? శంకరుడు సమస్త చరాచరములకు గురువు. ఎవరినీ ద్వేషింపనివాడు. ప్రశాంతమూర్తి, మహానుభావుడు. ఎల్లలోకాలకూ దేవుడు. ఆత్మారాముడు. విశ్వేశ్వరుడు. శీలవంతులలో అగ్రేసరుడు. అటువంటి సహదేవుని దక్షుడు ద్వేషించడానికి కారణము ఏమిటి? ఏ కారణముచేత సతీదేవి ఏమీ చేయలేని అమాయకురాలివలె తన నిండు ప్రాణములను విడిచిపెట్టింది? మామయైన దక్షునికీ అల్లుడైన పరమశివుని విరోధము ఎలా కలిగింది? నాకు ఈ కథ వినాలని వేడుకగా ఉన్నది. దయచేసి సెలవీయండి.

అప్పుడు మైత్రేయమహర్షి విదురునితో ఇలా వివరించసాగాడు.

విదురా! విను. పూర్వము బ్రహ్మచేత్రులు గొప్ప యజ్ఞము ఆరంభించారు. ఆ మహాయజ్ఞమును చూడడానికి శివుడు, బ్రహ్మదేవుడు యోగీశ్వరులు, దేవతలు, మునీంద్రులు, మహర్షులు, ప్రజాపతులు మొదలైన వారంతా పరమాసక్తితో వచ్చారు. అప్పుడు అక్కడికి ప్రభాకర తేజోవీరాజిత డైన దక్షుడు కూడ అడుగిడినాడు. దక్షప్రజాపతిని చూడగానే సభలోనివారు అందరూ నిలబడినారు. బ్రహ్మదేవుడు, శివుడు మాత్రము లేవలేదు.

అప్పుడు దక్షుడు బ్రహ్మదేవునికి నమస్కరించినాడు. సభ్యులు భక్తితో తనకు చేసిన పూజలను అందుకున్నాడు. తనకు తగిన పీఠముపై కూర్చున్నాడు. సశేషమ్

సద్గురు లేఖావళి

71

శ్రీసత్యానంద విశ్వవిహార్

01-10-1961

విశాఖపట్టణము

దివ్యాత్మా!

హృదయపూర్వకాశీర్వాదములు!

నీవు వ్రాసిన కార్డు అందినది. విషయములు విదితమైనవి. నీ ఆస్తికృబుద్ధి భగవద్విశ్వాసము, శాస్త్రసమన్వయదృష్టి, ఉత్తమసాధకుని లక్షణములే. నీ పూర్వజీవితమును స్మరించుచు “ఆధ్యాత్మిక విద్యాభ్యాస మున కర్హత నాకు లేదేమో” యని సంశయము వీడుము. ప్రతిజీవియు పరిణామ ములో యనేక జన్మములలోని పుణ్యకర్మ పరిపాకమున ఈశ్వ రానుగ్రహమును పొంది ఈ దృశ్యమాన విశ్వమునందలి నిత్యానిత్య ములను, సత్యాసత్యములను, సూక్ష్మదృష్టితో విమర్శించు కొని, మహాత్ముల బోధనలను, శాస్త్రోపదేశములను, స్వానుభవమును సమన్వ యించుకొని అనిత్య అశాశ్వత, జన్మ మృత్యు జరావ్యాధి దుఃఖ దోషానుదర్శనమైన జగత్పదార్థమునందలి ఆశామోహములను వీడి, నిత్యసత్య శివసుందర సచ్చిదానందమును నిర్వికారనిరాకార అఖండ సర్వవ్యాపక పరమాత్మ వైపునకు మనస్సును మరల్చుకొని ఆయననే సర్వభావముల, మనోవాక్కాయ ముల నమ్మి సంపూర్ణ శరణాగతి నొంది నియమబద్ధ జీవితమును గడుపుచున్న పరమేశ్వరానుగ్రహ మున సద్గురువు తానే వెదకికొనుచు వచ్చి నిన్నాకర్షించి నీ పురాకృతసంస్కారమును సాధనాపటిమను అధికారమును తన దివ్యదృష్టితో గ్రహించి నీకు తగు మార్గమును, సాధనను నియమించి క్రమముగ నీవు యుత్తమ భూమికలకు పయనింపగల శక్తిసామర్థ్యముల ప్రసాదించును. యిక సద్గురు వెవరా? ఆతడు తత్త్వదర్శనదా? కాదా? వారిని శరణు పొందిన ఆ పరమశాంత సచ్చిదానంద పదవిని పొందగలనా? లేదా? అనెడి సందేహములకు తిలాంజలి నిమ్ము.

వత్సా! సంశయమే సర్వాసర్థములకు మూలకందము. లోకము నందు కూడ సంశయపిశాచబద్ధుడు యేమార్గమునందును పురోభి వృద్ధి నొందజాలడు. సంశయములను పారద్రోల సమర్థమైనది ఆత్మ విశ్వాసము. ఆత్మవిశ్వాసమును ప్రసాదించునది సత్సాంగత్యము. సత్సాంగత్యమహిమను శేషశారదులు కూడ వర్ణింపజాలరు. ఒక్క సత్సాంగత్యమును సంపాదించగలిగితివా సర్వసద్గుణములు కాదు శాశ్వత ఆనంద పరబ్రహ్మపదవి నీకు అరచేతిలో ఉసిరికికాయ కాగలదు. సత్సాంగత్యమువలన సప్రభువణము, సద్భావము, సచ్ఛీలము ఇవి

శ్రీ కాళహస్తీశ్వర శతకము

2. వాణీవల్లభ దుర్లభం బగు భవద్వారంబునన్ నిల్చి ని
ర్వాణశ్రీఁ జెంపట్టఁ జూచిన విచార ద్రోహమో నిత్య క
ల్యాణ క్రీడలఁ బాసి దుర్దశలపాలై రాజలోకాధమ
శ్రేణీ ద్వారము దూఱఁజేయఁగత మో శ్రీకాళహస్తీశ్వరా!

బ్రహ్మదేవునికి కూడ దుర్లభమైన తమ ద్వారమున నిలబడి మోక్షమును పొందగోరుచున్నాను. నిత్యకల్యాణసంధాయకమైన నీ ఆటపాటలను వదులుకొని దుర్దశలకు లోనై ఈ భూమియందు ఉన్న రాజులను ఆశ్రయించుచు వారి ద్వారములకడ కాపలా కాయుట ఏమంత మంచిపని? కేవలము నీ పాదపద్మములను ఆశ్రయించి ద్వారముకడ మోక్షమును చేపట్టుటకై చింతించుచు నిన్ను ఆశ్రయించుటయే ఈ జీవితమునకు సార్థకము ఓ శ్రీకాళహస్తీశ్వరా!

ఈలోకమునందలి సంపదలు రాజులవలన ఎన్ని కలిగినను అవియన్నియు నశించునవియే. పరమేశ్వరుడైన శ్రీకాళహస్తీశ్వరుని ఆశ్రయించి మరల తిరిగిరాని గర్భనరకమును అనుభవించని దివ్యానంద స్థితిని పొందుటయే ప్రతిమానవుని ప్రథమ కర్తవ్య మని ధూర్జటిమహాకవి నుడువు చున్నారు.

యవి యననేల సర్వసద్గుణములు తమంతట తామే నిన్ను కోరి పరించును. “సంశయాత్మా వినశ్యతి” సంశయాత్ముడు నశించు నని శ్రీగీతాచార్యు డెలుగెత్తి చాటియున్నాడు. కాన సంశయముల వీడి సాధు సజ్జనులతో పరమేశ్వరభక్తులతో మెలగుచుండుము. వారి సాంగత్యము నిన్ను బ్రహ్మవేత్తగను, తత్త్వదర్శనుడుగను, అత్మా రాముడుగను, శాంతుడు గను, నిత్యాత్మరతుడుగను మలచివైచును. ఏ మహనీయుని దర్శనముతోడనే, యే మహాత్ముని సన్నిధానమున నీలో అనంతపరిణామమును పొంది పులకిత శరీరుడవై అప్రయత్నముగ మనస్సు అంతర్ముఖమై ఆధ్యాత్మజీవితమునందు బ్రహ్మసాక్షా త్కారమునందు నిశ్చలత నొందునో వారినే సద్గురువుగ స్వీకరించి వారి బోధలనాలకించి, గ్రహించి, అనుష్ఠించి పురోగమనమును పొందుము. హరిః ఓమ్ తత్ సత్.

ఎన్ని కష్టములను సహించియైనా - ధర్మమునే ఆచరించాలి..... - శ్రీ సత్యానందమహర్షి
ఈ పేజీ స్థల దాతలు : శ్రీమతి ముక్కాట రాధమ్మగారి జ్ఞాపికార్థము
భర్త శ్రీముక్కాట సత్యనారాయణ మలయు కుటుంబ సభ్యులు, నెల్లూరు

శ్రీ త్యాగరాజకీర్తనలు

దివ్యనామ కీర్తనలు

25. లీతి గౌళ రాగము - ఆది తాళము

పూజా విధి

- | | | |
|-----|---|-----|
| 1. | పరిపాలయ పరిపాలయ పరిపాలయ రఘునాథ | ॥ప॥ |
| 2. | తనువే నీకనువైన స, దనమౌరా రఘునాథ | ॥ప॥ |
| 3. | స్థిర చిత్తము వర చామీ, కర పీఠము రఘునాథ | ॥ప॥ |
| 4. | సుపద ధ్యానము సుర గంగాజల మౌరా రఘునాథ | ॥ప॥ |
| 5. | ఇభపాలక అభిమానము, శుభచేలము రఘునాథ | ॥ప॥ |
| 6. | ఘనకీర్తిని బల్కే వా, సనగంధము రఘునాథ | ॥ప॥ |
| 7. | హరినామ స్మరణంబులు విరులౌరా రఘునాథ | ॥ప॥ |
| 8. | తొలిదుప్పుత ఫలమెల్ల గు, గులు ధూపము రఘునాథ | ॥ప॥ |
| 9. | నీపద భక్తే ప్రొద్దును, దీపంబగు రఘునాథ | ॥ప॥ |
| 10. | నేఁ జేయు సుపూజాఫలము భోజనమౌ రఘునాథ | ॥ప॥ |
| 11. | నినుఁ జూచుటే ఘన దీపారాధనమౌరా రఘునాథ | ॥ప॥ |
| 12. | ఎడబాయని నాయెడగల్గు సుఖము విడెమౌరా రఘునాథ | ॥ప॥ |
| 13. | పూజావిధినైజ త్యాగరాజకృతము రఘునాథ | ॥ప॥ |

ఈ కీర్తనమునందు శ్రీత్యాగరాజస్వామి అంతరంగ పూజా విధానమును కీర్తించినారు. అన్ని ఉపచారములందును “రఘునాథ! మాం పరిపాలయ” అను పల్లవిమాత్రము సంస్కృతములో అనువర్తించుచుండును.

“ఈశ్వరస్సర్వభూతానాం హృద్దేశేర్ఘ్న! తిష్ఠతి” అను అనుభవముచే, శ్రీరాముడు అంతర్యామి స్వరూపుడు; దేహమే ఆలయము. అని ఆధ్యాత్మికమైన సమన్వయము. “దేహో దేవాలయః ప్రోక్తః జీవో దేవస్సనాతనః” పంచాయతనాది సర్వదేవతలు, ఇంద్రియాధిష్ఠానదేవతలు, ఈ విరాట్ దేహమందున్నారు. కావున దేహమును తత్తన్మంత్ర బీజములతో సర్వదేవతామయముగా భావించుట ప్రమాణసిద్ధము-అందు స్థిరమైన చిత్తము భగవంతునికి చామీకరపీఠము - సువర్ణ సింహాసనము. అది స్థిరముగానున్ననే, స్వామి అందు వేంచేయ వీలగునేగాని, కదలుచున్నచో అనువుగాడు. కావున స్థిరమైన చిత్తమనుట. స్వారస్యము. భగవంతుని దివ్యపదములను

ప్రవాహరీతిగా ధ్యానించుటయే ప్రాధ్య అర్హాదులకు వినియోగించు దేవనదియగు గంగాజలముగా ఉపమించుట యోగుల అనుభవము; మన దేహేంద్రియములకు లజ్జాస్వరూపమున ఆవరణమైన అభిమానమును అనగా ఆవరణమును వస్త్రరూపముగా భగవంతునికి సమర్పించుటవలన, భగవంతుడు తనవాడగును; కీర్తి పరిమళించుట కవి సమయము; పరమేశ్వరుని ఘనమైన కీర్తిని కీర్తించుటయే సువాసనగంధ సమర్పణము.

హరినామము వివిధ సువాసితములైన పుష్పములు! నామకుసుమములనియు మరియొక కీర్తనమందు గలదు. ధూప ఉపచారమర్పించుచు నా తొలి జన్మలందు చేసిన దుష్కర్మల ఫలితమును అగ్నియందు గుగ్గిలమువలె ఆహుతి చేసి నీకు ధూపమిత్తు ననుటవలన జన్మాంతర దుష్ప్రతములు పరిహారమైనగాని, భగవంతుని అనుగ్రహము కలుగదను ప్రమాణముచే తన పాపములు అగ్నియందు ఆహుతియైన వనియు, ఏవిధమైన కర్మ అయినను, భగవంతునికి అర్పింపబడుటచే సువాసనతో పరిమళించునేగాని, వేరు వాసనలు రానేరవను సిద్ధాంత రహస్యమును బోధించినారు.

“సర్వధర్మాన్ పరిత్యజ్య మామేకం శరణం ప్రజ ।

అహం త్వా సర్వపాపేభ్యః మోక్షయిష్యామి మా శుచః ॥

(భగవద్గీత)

సర్వధర్మములు అనగా పాపపుణ్యములు కలసియే యున్నవి. విష స్తవ్య మిచ్చిన పూతన కళేబరము దహించునప్పుడు అగరు ధూపవాసనలు క్రమ్మినవనియు, అమృత స్వరూపుడైన శ్రీకృష్ణ బాలక బ్రహ్మమూర్తి శరీర స్పర్శవలన కళేబరముమాత్రమే శుద్ధమగుటగాక; అవాప జననీ గతిం” తల్లులకు అనుగ్రహించిన వైకుంఠముకూడ ఆమెకు ప్రాప్తించినదని శ్రీకృష్ణశిశు క్రీడా భాగవతమందు వర్ణించబడినది. దైవమును దీపము బెట్టి మ్రొక్కుకొందునను సామెత ననుసరించి శ్రీరాముని పదభక్తి నా చిత్తమందు, లోకమందును గల చీకటిని, తొలగించు దీపారాధన మనుట ఎంతో తగియున్నది. ఇక నివేదనమును సమర్పించుచూ, నేను చేయు సత్కర్మలు, పూజల ఫలమే రామా! నీకు నైవేద్యము. మనము సర్వకర్మ ఫలములను భగవంతుని కర్పించుటయే అమృతత్వకారణముగాన భగవంతునికి పూర్ణమైన తృప్తి కలుగునని భావము.

భగవంతుని దివ్యరూప నామములకు మంగళహారతి యనగా, ఆ దివ్యరూపము ఎలప్పుడు మన కనులలో తాండవించుటయే పర్యవసానము. ఇదియే ఘనదీపారాధనము; ఈ నీరాజనమందే మంత్రపుష్పాంజలి, ప్రదక్షిణ నమస్కారములు అంతర్భవించియున్నవి. ఇక రక్తిగల ఏకాంత ఉపచారము, తాంబూల సమర్పణము, రామచంద్రా! నీవు నన్ను, నేను నిన్ను పరస్పర అనురాగ వాత్సల్యములతో ఎడబాయకుండుటలో వేరు భావము లేకుండుటలో నొక అంతరంగికమైన సుఖము కలదు. అది అనుభవనైవేద్యము. అట్టి సుఖానుభవమే విదెహరా! యని శ్రీత్యాగరాజస్వామి

నరసింహ శతకము

సీ॥ నరసింహ నీ దివ్య నామమంత్రముచేత

దురితజాలము లన్ని దోలవచ్చు

నరసింహ నీదివ్య నామమంత్రముచేత

బలువైన రోగముల్ బాలవచ్చు

నరసింహ నీ దివ్య నామమంత్రముచేత

రిపుసంఘముల సంహరింప వచ్చు

నరసింహ నీ దివ్య నామమంత్రముచేత

దండహస్తుని బంట్ల దరుమవచ్చు

తే॥ బలిర నే నీ మహామంత్ర బలముచేత

దివ్య వైకుంఠపదవి సాధింప వచ్చు

భూషణవికాస శ్రీ ధర్మపుర నివాస!

దుష్టసంహార నరసింహ దురితదూర!

భగవంతుని నామస్మరణచేత పాపములనన్నింటిని పోగొట్టుకొనవచ్చు. గొప్ప మొండి రోగములు కూడ నయము కాగలవు. శత్రువులను జయించవచ్చు. అంతేకాదు యమదూతలను కూడ పారద్రోలవచ్చు. వైకుంఠమును కూడ సాధింపవచ్చు. అందువలన భగవంతుని నామస్మరణమును నిత్యము అనుక్షణము చేస్తూ వుండవలె. ఈ జన్మకు ఇదే సార్థకత.

తన ఇష్టదైవముతో అంతర్ధీనమైన దివ్యానుభవమును, అనన్యభక్తియొక్క పూర్ణభావమును ఇందు వ్యక్తము చేసినారు. లోకమందు సంప్రదాయ పురస్కరముగా మనము చేయు పూజాది సత్కర్మలు సూత్రకారులైన ఋషులప్రోక్షములని శృతి స్మృతి ప్రమాణములు చెప్పుకొనుట ఆచారము. ఇందు శ్రీత్యాగరాజస్వామి ఆ తీరుగాక, యీ పూజావిధి నైజ త్యాగరాజకృతము రఘునాథ! అనుటలో ప్రత్యేకాతిశయమును గాక, తన స్వభావ రమణీయమైన భావసమాధియని, ఉత్త భక్తియొక్క ఆత్మానుభవమును చెప్పుకొనుట వారికే తగియున్నది. భగవంతుని భజించుటలో అనుకరణముకన్న స్వతంత్ర ఆత్మానుభూతికి ప్రమాణాంతరాపేక్ష అక్కరలేదు. భగవంతుడు అందరకు అంతర్యామియై యున్నాడు. మహాభక్తుల దృక్పథములు, వారి వారి భావనలు, ఆత్మానుభవమందు ఉత్తమాదర్శములై యుండును. భక్తికి భావనా వైచిత్ర్యమే సౌందర్యము నిచ్చును. ఇదియే స్వారాజ్య సిద్ధి.

విడురనీతి

అనువక్త : ఆచార్య శలాక రఘునాథ శర్మ

ఘృణీరాజా పుంశ్చలీ రాజభృత్యః

పుత్రో భ్రాతా విధవా బాలపుత్రాః ।

సేనాజీవీ చోద్ధృతభూతి రేవ

వ్యవహారేషు వర్జనీయాః స్యు రేతే ॥

30

మిక్కిలి దయగల రాజు, శీలములేని యింతి, రాజసేవకుడు, కొడుకు, సోదరుడు, విధవ, చిన్నపిల్లలతల్లి, సేనయందు బ్రతుకువాడు, అధికారము కోల్పోయినవాడు - వీరిని వ్యవహారములయందు విడనాడవలయును.

ఘృణీ=జూలి సిగ్గు కలవాడు - తప్పుచేసినవానిని సూటిగా శిక్షింపజాలడని భావము. ఉద్ధృతభూతిః = తొలగింపబడి, భూతి - అధికారము కలవాడు వ్యవహారేషు - ధనము మొదలగునది యిచ్చి పుచ్చుకొనుట మొదలగు పనులయందు, వర్జనీయాః-విడనాడవలసినవారు. వీరికి ధనాదికము ఒసగరాదు వారినుండి పుచ్చుకొననురాదు- అని భావము. మిక్కిలి సిగ్గుగలవాడు. అప్పుపుచ్చుకొన్నచో గట్టిగా అడిగినప్పుడు ఏమియు చెప్పజాలక ప్రాణములే వదలవచ్చును. ఇట్లే తక్కినవారి విషయమునను హేతువులు సూహించుకొనవచ్చును.

అష్టౌ గుణాః పురుషం దీపయన్తి

ప్రజ్ఞా చ కౌల్యం చ శ్రుతం దమశ్చ ।

పరాక్రమ శ్చాబహుబాషితా చ

దానం యథాశక్తి కృతజ్ఞతా చ ॥

29

తెలివి, సత్కులము, విద్య, నిగ్రహము, పరాక్రమము, మితిమీరి పలుకకుండుట, ఉన్నమేరకు దాన మొసంగుట, చేసినమేలు గుర్తించుట - ఈ ఎనిమిది లక్షణములును పురుషుని ప్రకాశింప జేయును.

సుభాషిత రత్నమాల

సేకరణ : శ్రీ శ్రీహరితీర్థస్వాములవారు

1. సజ్జనుడు

గీ॥ శిష్టజనుఁ డొక్కరుండేని చెంతనున్న
నింక నమృతంబుకొఱకు వాంఛింపనేల?

దాత యొక్కండు చెంగట దనరుచున్నఁ

గల్పవృక్షంబుకోసమై కాంక్ష యేల!

1

మంచివాడు ఒక్కడు దగ్గర వుంటే చాలు. అమృతము కోసం ఆరాటపడవలసిన అవసరము లేదు. తాను అడిగినవన్నీ ఇచ్చే దాత దగ్గరవుంటే కల్పవృక్షముకోసం ప్రయత్నింపవలసిన అవసరము లేదుకదా!

గీ॥ అధికముగఁ దన్ను బాధించునప్పు డేని

సజ్జనుఁడు శత్రులకు మేలు సలుపుచుండు

తన్ను ఛేదించునపుడు జందనకుజంబు

గొడ్డలికి మంచివాసనఁ గూర్చుకున్నె!

సత్పురుషుని బాధించుచున్నప్పటికిని ఆయన శత్రువులకు మేలునే చేస్తాడు. ఎలాగంటే గొడ్డలి చందనవృక్షమును నరుకుతున్నప్పటికిని తన సుగంధమును ఆ గొడ్డలికి ఆపాదింపజేయును గదా!

గీ॥ స్వల్పమగు పూజవలననే సాధు జనులు

సంతసము నొందుచుందురు సంతతంబు

అమృహేశ్వరునకుఁ జిన్ని తుమ్మిపూవు

హరికిఁ దులసీదళంబుఁ బ్రియంబుగాడె !

జగత్తునకు పితయైన మహేశ్వరునకు చిన్ని తుమ్మిపూవుతో పూజ చేసినా సంతోషించి మనలను అనుగ్రహించి అనేకవరములను ఒసంగును. అట్లే శ్రీమహావిష్ణువునకు తులసీదళమును ఆయనకు సమర్పిస్తే ఎంతో సంతోషించి సౌభాగ్యములను ఒసంగును అటులనే సత్పురుషులైన వారు ఎంతో కొంత చిన్న సత్కారముచేసినను వారు ఎనలేని సంతోషమును పొందుదురు. ఇది సత్పురుషులకు ఉండే గొప్ప గుణము. కొందరికి ఎంత చేసినా ఇంకా చేయవలె నని తలుస్తూనే వుంటారు. వారిని ఏమనాలి?

శ్రీరస్తు శుభమస్తు

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

20. సేతుబంధ తీర్థము

1. దర్శశయనము

రామునిప్రసంగమున రాజనీతియందలి యొకముఖ్యలక్షణము స్పష్ట మగుచున్నది. దుష్టులు ధృష్టులు అయినవారియెడ క్షమను వహించుట సామరస్యమును చూపుట తగదు. ఆ క్షమగుణమును వారే కాదు సాధారణప్రజలుకూడ అసామర్థ్యముగనే భావించురు. లోకులు బలప్రయోగమునకు భయపడినంతగా సౌజన్యమునకు లోబడరు. అందువలన ధర్మాధర్మముల సంఘర్షణము నందు కూడ సాధారణప్రజలు ఎవఁడు బలవత్తుఁడో వానినే ఆశ్రయించి యోగక్షేమపరాయణులై యుందురు. అందువలన ధర్మరక్షణము చేయఁగోరువారు, ముఖ్యముగా ప్రభువులు, దుష్టులను బలప్రయోగమున శిక్షించుటకే పూనుకొనవలయును గాని వారియెడల క్షమను గాని సామరస్యమును గాని చూపరాదు. దానివలన దుష్టులు లొంగరు, ధర్మము స్థాపింపఁబడదు. అందువలననే భగవంతుఁడు ధర్మసంస్థాపనకై యవతరించునప్పుడు సాధువులను రక్షించుటయే కాక దుష్టవినాశమును కూడ నిర్వహించును. కావున ధర్మపాలకులైన ప్రభువులకు రాజకీయనాయకులకును ఇదియే ఆదర్శముగా నుండవలె. ముఖ్యమైన యీ ధర్మమును గ్రహింపక విదేశీయుల దండయాత్రలసందర్భములందు మన పూర్వరాజులు, పదవులను సంపాదించుకొను ప్రయత్నములలో ఇప్పటిరాజకీయనాయకులు కూడ దుష్టులతో ధృష్టులతో ధర్మదూషకులతో సామరస్యము నవలంబించి వారిని సంతృప్తిపఱచుటకు ప్రయత్నించుటయే నీతిగా అవలంబించుట అనర్థకరము. శోచనీయము. వెనుకటిరాజులు తమ కనర్హమైన శరణాగతత్రాణ మనుపద్ధతిలో ధర్మదూషకులకు శరణ మొసంగి, ఇప్పటినాయకులు సందర్భ శుద్ధిలేని శాంతి, అహింస, సామరస్యము అనువిధానములతో ధర్మభంజకులను సంతృప్తిపొందించుటకు ప్రయత్నించుచు ధర్మము నుపేక్షించి ప్రజలను కడగండ్లపాలు గావించుట శోచనీయము.

శ్లో॥ పరిత్రాణాయ సాధూనాం వినాశాయ చ దుష్కృతామ్ ।

ధర్మసంస్థాపనార్థాయ సంభవామి యుగే యుగే ॥

భగవద్గీత - అధ్యాయము 4, శ్లో. 4

లక్ష్మణునివలన శరణాపములను గైకొని రాముఁడు సముద్రముపై బాణములను ప్రయోగించెను. వానివలన పాతాళవాసులైన దానవులతో కూడ సముద్రము సంక్షుభిత మయ్యెను. అయినను సముద్రుఁడు ప్రత్యక్షము కాలేదు. అప్పుడు రాముఁడు సముద్రు నుద్దేశించి, “నాశరములచే నీయందలి జలమును జంతువులను హరింతును ఈ సముద్ర మంతయు ధూళిమయ మగును వానరులు నడచియే పోగలరు నీవు గర్వితుఁడవై నావలనఁ గలుగనున్న వినాశమును గ్రహింపఁజాలకున్నావు” అని పలికి బ్రహ్మాస్త్రమును సంధించెను. ప్రకృతి యంతయు సంక్షోభించెను. దృశ్యాదృశ్యములైన భూతము లన్నియు పెద్దగా ఆక్రోశించెను. ఒకయోజనముమేర సముద్రజలము వెనుకకు పోయెను. మఱియొకవైపున సముద్రజలము చెలియలికట్ట నతిక్రమించెను. అట్లు వెనుకకు పోవుచున్న సముద్రముపై రాముఁడు బాణమును ప్రయోగింపలేదు.

చిత్రకూటమున భరతుఁడు ప్రత్యుపవేశనము కావించినప్పుడు రాముఁ డది క్షత్రియులకు ఉచితము కా దనెను. మఱి రాముఁ డాపద్ధతినే యిప్పుడు ఎట్లు అవలంబించెను? భరతుఁడు కావించినది ప్రత్యుపవేశనము. రాముఁడు కావించినది ఉపాసనము. మానవుఁడైన రాముఁడు దివ్యుఁడైన సముద్రుని ఉపాసించుటలో తప్పు లేదు. ఉపాసనమునకు సముద్రుఁడు ప్రత్యక్షము కానప్పుడు రాముఁడు మరల క్షాత్రమునే యవలంబించెను.

శ్లో॥ స త్రిరాత్రోషిత స్తత్ర నయజ్ఞో ధర్మవత్సలః ।

ఉపాసత తదా రామ స్సాగరం సరితాం పతిమ్ ॥

యుద్ధకాండ - సర్గ - 21, శ్లో. 11

2. సాగర దర్శనము

రాముఁడు బ్రహ్మాస్త్రమును సంధించినతరువాత సముద్రుఁడు ప్రత్యక్షమయ్యెను. దీప్తాస్యములైన సర్పములతో, స్నిగ్ధవైడూర్య సంకాశుడై, జాంబూనదవిభూషణములతో రత్నమాల్యాంబరధరుడై సర్వపుష్పమయమైన దివ్యమాలికను శీర్షమున ధరించి, కౌస్తుభసహోదరమైన మణిని ఏకావళియందుధరించి పైకివచ్చి రాముని సంబోధించి ప్రాంజలియై యిట్లనెను. “రామచంద్రా! పంచభూతములు తమ స్వభావమునందు ఎప్పుడును వర్తించుచుండును. అగాధముగా అలంఘ్యముగా నుండుటయే నాస్వభావము. గాఢత్వము లంఘ్యత్వము నాకు వికృతి. నేను కామలోభభయములవలన ఎప్పుడైనను నాజలమును స్తంభింపఁజేయను. నీకు పోవుటకు మార్గ మేర్పడునట్లు నీసేనయంతయు దాఁటిపోవువఱకును మొసళ్ళు బాధింపకుండునట్లును నేను సహింపఁగలిగిన యొకపద్ధతిని చెప్పెదను.”

రాముఁ డందులకు సంతోషించి “సరే! అమోఘమైన యీబాణమును ఎక్కడ వేయు మందువు?”

అని యడిగెను. సముద్రుఁడు, “ఇక్కడ నుండి యుత్తరముగా ద్రుమకుల్య మనుప్రదేశము కలదు అందు ఉగ్రదర్భనులు ఉగ్రకర్ములును అయిన దస్యులు కలరు. వారు నాజలమును త్రావుచుందురు. అపాపకర్ముల స్పర్శనమును నేను సహింపలేకున్నాను. నీబాణమును వారియందు అమోఘముగ ప్రయోగింపుము.” అని చెప్పెను. సాగరుఁడు చూపుచున్న వైపుగా రాముఁడు బాణమును వదలెను. ఆబాణపాతమున ఆప్రదేశము బీటలువాఱి మహానాద ముద్భవిల్లెను. ఆబాణతాపమున అచ్చటనున్న జల మంతయు శోషితమై యది మరుకాంతార మను పేర ప్రసిద్ధ మయ్యెను. మరుప్రదేశమైన యా సముద్రకుక్షి పశుహితమై అల్పరోగమై ఫలమూలరసోపేతమై క్షీరొషధిసమృద్ధ మగునట్లు రాముఁడు వర మిచ్చెను. కావున అది మరుభూమి యయ్యును శోభనదేశమే యయ్యెను.

ఇది సేతువునకు ఉత్తర మనుటవలన నేఁటిరాజస్థానప్రాంతమైన థార్ ఎడారియై యుండవచ్చును. బాణపాతమున అప్పుడున్న దస్యులందఱు నశించినతరువాత కొంతకాలమునకు అందు కొన్నిప్రాంతములు సుభిక్షములై జనపదము లయ్యె నన్నమాట.

అట్లు ఆకుక్షిప్రదేశము దగ్గమైన పిమ్మట సముద్రుఁ డిట్లనెను. “ఈ నలుఁడు విశ్వకర్ముని పుత్రుఁడు. తండ్రివలన వరమును పొందినవాఁడు. తండ్రియంతటివాఁడే. ఇతఁడు జలమునందు సేతువును నిర్మించును గాక. దానిని నేను ధరింతును.” ఇట్లు చెప్పి సముద్రుఁడు అంతర్ధానము నొందెను.

“దానిని నేను ధరింతును” అని సముద్రుఁడు చెప్పుటవలన సేతునిర్మాణప్రదేశమున తాను గాఢత్వమును పొంది, అనఁగా లోతు లేనివిధముగా మెరకయగునట్లు, ఉండు నని చెప్పినట్లయినది. లోతులేని నీటియందు సేతువు చక్కగా నిలుచుటయే కాక మొసళ్ళు నిలువఁజాలక దూరముగా పోవును.

అప్పుడు నలుఁడు లేచి రామునితో ఇట్లనెను. “ఇండు నేను సేతువును నిర్మింతును. సముద్రుఁడు చెప్పినది నిజము. మందరపర్వతమునందు నివసించునప్పుడు మాతండ్రియైన విశ్వకర్మ, “నావంటి పుత్రుఁడు నీకుఁ గలుగు” నని మాతల్లికి వర మొసంగెను. విశ్వకర్మునకు ఔరసపుత్రుఁడ నగుటచే నేను ఆయనకు సమానుఁడను. నన్న మీరు అడుగకుండుటచే నాయంతట నేను నాగుణములను ప్రస్తావించుట యనుచిత మని ఊరకుంటిని. ఇప్పుడే వానరులు సేతునిర్మాణమునకు ఉద్యమింతురు గాక!” పిదప నలుఁడు వానరులతో ఇట్లనెను. “లోకమున దండోపాయమే శ్రేష్ఠ మని తలంతును. సముద్రునివంటి యకృతజ్ఞుల యందు క్షమ గాని సాంత్యనము గాని దగదు. ఈ సాగరుఁడు దండభీతి కలిగిన తరువాతనే కదా, సేతునిర్మాణము ఎట్లు జరుగునో చూడవలయు నను తలంపుతో, గాఢప్రదేశమును రామున కొసంగెను.”

శ్లో॥ దండ ఏవ పరో లోకే పురుష స్యేతి మే మతిః ।

ధిక్ క్షమా మకృతజ్ఞేషు సాన్ద్యం దాన మథాపి వా ॥

శ్లో॥ అయం హి సాగరో భీమః సేతుకర్మదిదృక్షయా ।

దదౌ దండభయా ద్గాఢం రాఘవాయ మహోదధిః ॥

యుద్ధకాండ- సర్గ - 22, శ్లో. 45, 46

దండమునకు లోకము లొంగినట్లుగా సామోపాయమునకు లొంగదని రామునియభిప్రాయమునే నలుఁడు మరల ఉద్ఘాటించినాఁడు. అంతే కాక సాగరుఁడు కృతజ్ఞత లేనివాఁడుగా వర్తించె ననియు నలుఁడు సాగరుని ఆక్షేపించినాఁడు. విభీషణుఁ డాదిగా అందఱును సగరపుత్రులవలన వర్ధిల్లినసాగరుఁడు రామునకు వెంటనే ప్రత్యక్షమై యుపకారము చేయు ననియే ఆశపడుచుండిరి. మూఁడు రాత్రులు రాముఁ డుపాసించినను సముద్రుఁడు కన్పింపనప్పుడు రామునితోఁబాఁటు నలునివలె సుగ్రీవాదులు కూడ సాగరునిపై కోపమును పొందియుందురు. తనకు ప్రసంగించుటకు అవకాశము కలుగుటచే నలుఁడు ఆకోపమును ప్రకటించెను.

నలుఁ డన్నట్లు సాగరునకు కృతజ్ఞత లేదా? సగరవంశస్థులవిషయమున కృతజ్ఞతను ప్రకటించి రామునిదూతయైన హనుమంతునకు సాయ మొనర్చుటకే మైనాకుని ప్రోత్సహించినసముద్రుఁడు, రాముఁడు మూఁడుదినము లుపాసించినను ప్రసన్నుఁడు కాకుండు టెందువలన? రామునకు కోపము వచ్చునట్లు చేసి ఆయన సంధించినబ్రహ్మస్త్రముచేత ద్రుమకుల్యమునందలి దస్యులను సంహరింపఁజేయుటకే సముద్రుఁ డట్లు వర్తించెను. దివ్యుఁడైన సముద్రుఁడు రాముని అవిషయమై అర్థించుటకు ఇష్టపడక ఈపద్ధతియందు తనయభీష్టమును నెఱవేర్చుకొనెను. ఉపాస్మదైవత స్థానమున నున్న సముద్రుఁడు సేతునిర్మాణమునకు అనుజ్ఞ నిచ్చి అందులకు ప్రతిఫలముగా దస్యుసంహారమును కోరుటయు ఉచితముగా నుండదు. కావున సముద్రుఁ డిట్లు వర్తించెను.

3. సేతు నిర్మాణము

నలుఁడు సేతునిర్మాణమునకు పూనినంతనే రామునియానతిపై వానరులు ఋక్షులు అడవులకు పోయి కొండలవంటి మహావృక్షములను పెకలించి తెచ్చి సేతువుయొక్క మార్గమునందు నింపిరి. పిమ్మట వారు నలుని నిర్దేశము ననుసరించి హస్తిప్రమాణములైన పాషాణములను గండశిలలను యంత్రములతో తీసికొనివచ్చి యావృక్షషండములపై వైచుచుండిరి. కొందఱు సూత్రములు పట్టి మార్గమును తీర్చుచుండఁగా కొందఱు దండములు ధరించి వృక్షములను శిలలను యథోచితముగా కూర్చుచుండిరి. తృణకాష్ఠములతో పుష్పితాగ్రములైన వృక్షములతో, నలుఁడు తండ్రియైన విశ్వకర్మయే వచ్చె ననునట్లు, దశయోజనవిస్త్రతమై శతయోజనాయతమైన సేతువును

నిర్మింపఁజొచ్చెను. మొదటిదినమున పదునాల్గు 14, రెండవదినమున ఇరువది 20, మూడవదినమున ఇరువదియొకటి21, నాల్గవదినమున ఇరువదిరెండు 22, అయిదవదినమున ఇరువదిమూడు 23 యోజనములు నిర్మింపబడెను. ఆకాశమున స్వాతిపథమువలె ఆసేతువు సముద్రముపై విరాజిల్లెను.

సాగరమునకు పాపటవలె నున్న యాసేతువును దేవగంధర్వ సిద్ధాదులు వచ్చి పరామాశ్చర్యముతో చూడఁజొచ్చిరి. సేతువును కట్టుచు కొంతమంది యవ్వలితీరమునకు చేరిరి. గదాపాణియై విభీషణుండు అగ్రగామియై చని యవ్వలితీరమున నిలిచెను. ఆఅవదినమున రాముండు హనుమంతునిపై, లక్ష్మణుండు అంగదునిపై కూర్చుండి సుగ్రీవునితో కూడ సైన్యములను నడుపుకొనుచు సముద్రమును దాఁటి దక్షిణతీరమును చేరి అక్కడ విడిదిచేసిరి.

రాముండు లోకక్షయసూచకములైన నిమిత్తములను చూచి లక్ష్మణునితో, “త్వరలో మహాయుద్ధము సంభవించి రాక్షసవిनाశము సంభవింపఁగలదు ఇప్పుడే మనము పోయి లంకచుట్టును వ్యూహములుగా సైన్యముల నేర్పఱచి ముట్టడింతము” అని ధనుష్పాణియై బయలుదేరెను. విభీషణసుగ్రీవులనాయకత్వమున సైన్యములు వీరనినాదములు గావించుచు లంకను చేరెను. లంకలో మ్రోఁగుచున్న భేరీవృదంగ ఘోషమును విని ఋక్షవానరవీరులు సహింపక అంతకన్నను బిగ్గరగా వీరఘోషమును గావించిరి.

చిత్రధ్వజపతాకినియైన లంకను చూడగానే రాముండు సీతను స్మరించి దుఃఖించి వెంటనే ధైర్యము నవలంబించి సేనావిభాగమును గాంచెను. “గరుడాకారమైన వ్యూహమున అంగదుండు ఉరోభాగమున, దక్షిణపార్శ్వమునందు ఋషభుండు, ఎడమవైపున గంధమాదనుండు, జాంబవంతుండు సుషేణుండు వేగదర్శియు కుక్షిప్రదేశమున, జఘనభాగమున సుగ్రీవుండు సేనాసమావృతులై యుండవలయును. నేను లక్ష్మణునితో జాగరూకుడనై శిరోభాగమున నుండును” అని రాముండు ఆజ్ఞాపించెను. అట్లే సైన్య మంతయు విభక్తమై సన్నద్ధ మయ్యెను.

అప్పుడు రాముండు సుగ్రీవుని చూచి, “సైన్య మంతయు విభక్త మైనది కదా! ఇంక శుకుని వదలిపెట్టు” మనెను. సుగ్రీవుండట్లే కావించెను.

4. చారకృత్యము

బంధముక్తుడైన శుకుండు కడుభీతితో పరువెత్తుచు రావణునియొద్దకు పోయెను. రావణుండు వానిని చూచి నవ్వుచు, “నీకు తెక్కలాడినట్లున్నవే! ఆ చపలచిత్తులైన వానరులచేతికి చిక్కితివా యేమి?” అని యడిగెను. శుకుం డిట్లు చెప్పెను. “నీ సందేశమును నేను చెప్పుచుండఁగనే వానరులు నాపైఁ బడి పిడికిళ్ళతో పొడువఁజొచ్చిరి. వారితో మాటాడుటకుఁ గాని ప్రశ్నించుటకుఁ గాని యవకాశమే లేకుండెను. ఖరవిరాధకబంధనిహంతయైన యా రాముండు సేతువు నిర్మించి

సాగరము దాఁటి లంకను ముట్టడించియున్నాఁడు. వానర సైన్యములు ప్రాకారములపైకి ఎగుబ్రాకకముందే సీతను రామున కొసంగుము లేదా యుద్ధమున కైన సిద్ధపడుము.”

రావణుండు క్రుద్ధుఁడై యిట్లనెను. “సర్వలోకభయమే తటస్థించినను నేను సీత నీయను. రామునకు నాబలము తెలియదు అందువలన నాపైకి వచ్చుచున్నాఁడు. నేను శత్రువాహినీ మహారంగమున ప్రవేశించి శరకోణములతో చాపమయియైన వీణను మ్రోగించి తుములమైన యల్లెత్రాటిమ్రోతను, నారాచనిస్వనమును, క్షతగాత్రులయార్తనాదమును ఘోరసంగీతమునుగా పుట్టించును.” వెంటనే రావణుండు శుకసారణులను చూచి, “మీరు రామునిసైన్యమున ప్రవేశించి సేనాపరిమాణ మెంత యున్నదో, మంత్రు లెవరో, సేనాపతి యెవఁడో మొదలగువిశేషములను కనుగొని రండు” అని పంపెను.

శ్లో॥ మమ చాపమయీం వీణాం శరకోణైః ప్రవాదితామ్ ॥

శ్లో॥ జ్యాశబ్దతుములాం ఘోరాం మార్గగీతమహాస్వనామ్ ।

నారాచతలసంనాదాం తాం మ మాహితవాహినీమ్ ॥

అవగాహ్య మహారంగం వాదయిష్యా మ్యహం రణే ॥

తి.టీక : అత్ర తుముల మహాస్వన సంవాద శబ్దైః వీణాయాః మంద్రమధ్యతారాః శబ్దా ఉక్తాః ।
యుద్ధకాండ - సర్గ - 24, శ్లో. 42,43

శుకసారణులు వానరరూపధరులై రామునిసైన్యమున ప్రవేశించి పర్వతాగ్రములందు నడులందు గుహలందును విడిసియున్న సైన్యములను, సాగరమును దాఁటి వచ్చుచున్నబలములను, దాఁటఁగోరుచున్నవానిని చూచి మొత్తము సైన్యముయొక్క పరిమాణము ఇంత యని నిశ్చయింపఁజాలక విస్మితులై తిరుగుచుండిరి. విభీషణుండు వారిని జూచి గుర్తించి పట్టుకొని రామునిసన్నిధికి తీసికొని పోయి “వీరు రావణునిమంత్రులు శుకసారణులు గూఢచారులై వచ్చిరి.” అని చెప్పెను. వారు మహాభీతితో వచ్చినపనిని నివేదించిరి. రాముండు నవ్వుచు “మీరు చక్కఁగా మాసైన్యము నంతయు ఇప్పటికే చూచి యున్నచో నిశ్చింతగా పొందు ఇంకను చూడవలసినది యున్నచో విభీషణుండు మీకు సర్వమును చూపఁగలఁడు మీ కేమియు భయము లేదు స్వేచ్ఛగా సంచరింపుండు పొందు” అని పలికి వారిని వదలిపెట్టు మని విభీషణునకు చెప్పెను. వారు బంధముక్తులై బయలుదేరు చుండఁగా రాముండు వారిని చూచి రావణునితో ఇట్లు చెప్పుఁ డనెను. “ఏబలము నాశ్రయించి నీవు సీతను హరించితివో ఆబలము నంతయు చూపుము. తేపు ప్రాతఃకాలముననే నీనగరము రాక్షసులును నాశరములచే విధ్వంసము నొందుదురు.”

శుకసారణులు రావణునియొద్దకువచ్చి రాముని సందేశమును చెప్పిరి. పిదప సారణుం డిట్లనెను.

“రామ లక్ష్మణ విభీషణ సుగ్రీవులు నల్వరే లంకావిధ్వంసమునకు చాలియున్నారు అసలు రాముం డొక్కడే చాలును” రావణుం డిట్లనెను. “సారణా! నీవు వానరపీడితుండవై మహాభీతిచే ఇట్లు మాటాడుచున్నావు. దేవదానవగంధర్వులలో నా కెదురు ఎవం డున్నాడు? సర్వలోకముల పలన భయము కలిగినను నేను సీతను నీయను.”

పిదప రావణుండు పెక్కుతాటిచెట్లయెత్తున నున్న తన సౌధముయొక్క ఉపరితలమునకు శుక సారణులతో చేరి యటనుండి సముద్రమువైపు చూడంగా లంకకు సముద్రమునకు మధ్య నున్న భూమి పర్వతములు వనములు ఋక్షవానరులతో నిండియుండెను. అతండు సారణుని చూచి, “వీరిలో ముఖ్యు లెవరు? శూరు లెవరు? మహాబలు లెవరు? ముందుకు దూకివచ్చుచున్న వారెవరు? ఎవరి మాటలను సుగ్రీవుండు వినును?” అని యడిగెను. సారణుండు నీలుండు అంగడుండు హనుమంతుండు మొదలుగా వానరముఖ్యులను చూపి వారి పరాక్రమోత్సాహములను వారిసేనాపరిమాణములను వర్ణించి, వీరిలో ఒక్కొక్కండు లంకను జయింపంగల” డన్నట్లుగా ప్రశంసించెను. శుకుండు కూడ మిగిలిన సుగ్రీవాదులను చూపి వారిసేనాపరిమాణములను తెలిపి వారి పరాక్రమాదులను మిగుల ప్రశంసించెను. రావణుండు ఆప్రశంసలను విని మండిపడి “మీరు రాజనీతిశాస్త్రమును చదివినారు గదా! ఏమి ఫలము! అవిజ్ఞాన మంతయు మీబుద్ధికి బరువుచేటైనదే కాని మీకు కొంచెము కూడ తెలివి కలుగలేదు. ప్రభువునమక్షమున శత్రువుల నిట్లు ప్రశంసించుమంత్రులు కూడ ఎక్కడ నైన నుండురా? భాగ్యవశమున మీవంటిమూర్ఖులను మంత్రులనుగా పెట్టుకొని నే నింకను ఈమాత్రముగ ఉన్నాను. శత్రుషక్షమును ప్రశంసించుచున్న మిమ్ము ఇప్పుడే సంహరింపంగలను. అయినను మీరు గావించిన పూర్వోపకృతులను స్మరించి మిమ్ము వదలుచున్నాను. పొండు ధ్వంసము కండు” అని తిరస్కరించెను. వారు సిగ్గుపడి రావణుని జయశబ్దముతో అభినందించుచు వెడలిపోయిరి.

శ్లో॥ గృహీతో వా న విజ్ఞాతో భారో జ్ఞానస్య వాహ్యతే ।

ఈదృశై స్సచివై ర్యుక్తో మూర్ఖైః, ర్దిష్ట్యా ధరా మ్యహమ్ ॥

శ్లో॥ అపధ్వంసత నశ్యధ్వం సన్నికర్షా దితో మమ ।

న హి వాం హస్తు మిచ్ఛామి స్మరా మ్యుపకృతాని వామ్ ॥

యుద్ధకాండ - సర్గ - 29, శ్లో. 10, 14

తరువాత రావణుండు శార్దులప్రముఖులైన చారులను పిలిపించి, “రాముం డెట్లు నిద్రించును? ఎట్లు మేల్కొనును? ఇప్పు డేమి చేయం దలంచుచున్నాండు? ఇవి మొదలుగా అన్నివిషయములు తెలిసికొని రండు చారులచే శత్రువులవిషయమును చక్కంగా గ్రహించినవాండు అల్పప్రయత్న ముననే వారిని సంహరింపంగలండు” అని యాదేశించి పంపెను.

వారు రావణునకు ప్రదక్షిణ మొనర్చి సువేలశైలమునకు వచ్చి రామలక్ష్మణులను సేనాసముదాయములను పరిశీలించుకొచ్చిరి. విభీషణుండు వారిని గుర్తించి శార్దులుని పట్టుకొని రాముని ముందుంచెను. తక్కినవారిని వానరులు హింసింపఁజొచ్చిరి. రాముండు కరుణించి వారి నందఱును విడిపించెను. వారు భయవిహ్వలులై ఎగశ్వాసతో లంకకు చేరిరి.

రావణుండు శార్దులునిచూచి, నీముఖవర్ణము యథాపూర్వముగ లేదే! దీనుండవై యున్నావే! కుపితులైన శత్రువులబారిని పడలేదు గదా!” అనెను. శార్దులుండు మెల్లంగా నిట్లనెను. అక్కడ చారకృత్యమే సాధ్యము కాదు. మార్గము లన్నియు పర్వతసన్నిభులైన ఋక్షవానరులచేత రక్షింపఁబడుచున్నవి. వారితో మాటాడుటకుం గాని ప్రశ్నించుటకుం గాని అవకాశమే లేదు. నేను ఆ సేనాసముదాయములో ప్రవేశించుచుండఁగనే నన్ను వారు గుర్తించి పెక్కువిధముల హింసించుచు రామునియొద్దకుం గొనిపోయిరి. రాముండు కరుణించి మమ్ము విడిపించెను. రాముండు మమ్ము పంపించి గరుడవ్యూహముతో లంకాభిముఖముగ వచ్చుచున్నాండు త్వరలోనే ప్రాకారమును చేరంగలండు ఈలోపల సీత నొసంగుము లేదా యుద్ధమున కైన సన్నద్ధుం డవు కమ్ము.” రావణుండు వారిని నిరాకరించి, “దేవదానవగంధర్వులు ఎత్తి వచ్చినను నేను సీత నొసంగను అది యటుండ నిమ్ము అక్కడ అంతటను నీవు త్రిప్పఁబడితివి గదా! వారితో ఎవరు శూరులో ఎవరు దురాసదులో చెప్పుము.” అనెను.

శార్దులుండు సుగ్రీవ సుషేణ జాంబవదాదివీరులను ప్రశంసించెను.

5. సీతావిమోహనము

రావణుండు చారులను పంపి మంత్రులను సమావేశమొనర్చి వారు చేయందగినకార్యములను నిశ్చయించి వారిని పంపి, విద్యుజ్జిహ్వని గైకొని అంతఃపురమున ప్రవేశించి, “నీవు రాముని శీర్షమును ధనుశ్వరములను సృష్టించుము. వానితో సీతను వంచంతము” అని ఆదేశించెను. వాండు వెంటనే వానిని సృష్టించి చూపెను. రావణుండు వానిని మెచ్చి ఆభరణమును బహూక రించి, “నేను సీతతో మాటాడుచున్నప్పుడు నీవు రాముండు సంహరింపఁబడె నని చెప్పుచు ఆనవాలుగా వీనిని ప్రదర్శింపుము” అని వానితోఁ గూడ అశోకవనమునకు పోయెను.

రావణుండు సీతయొద్దకు పోయి ఇట్లు చెప్పెను. “నీవు ఎవనిని ఆశ్రయించి నన్ను తిరస్కరించుచున్నావో ఆరాముండు నిహతుండైనాండు. పాపము! అతండు నన్ను హత మొనర్చ పఠె నని వానరుల మూకలతో పెద్దయాశతో సముద్రము దాటి వచ్చినాండు. కాని ఏమి ప్రయోజనము? ప్రయాణపుబడలికచే వా రందఱును సువేలశైలమున ఒడలు మఱచి నిద్రించుచుండగా ముందుగా మనచారులు పోయి చూచి వచ్చిరి. పిదప ప్రహస్తుండు పెద్దసైన్యముతో పోయి ఋక్షవానరబలమును నాశ మొందించి రాముని శిరమును ఖండించెను.

సుగ్రీవుఁడు భగ్నుగ్రీవుఁ డయ్యెను. లక్ష్మణాదులు పలాయితులైరి. ఇదిగో రక్తార్థమై రజోఘ్నమైన రామునిశిరస్సు.” పిదప రావణుఁడు విద్యుజ్జిహ్వాని పిలుచుకొని రమ్మని ఒకరాక్షసిని పంపెను.

విద్యుజ్జిహ్వాఁడు రాఁగానే రావణుఁడు, “ఈమెను భర్తయొక్క చరమగతిని చక్కఁగా చూడనిమ్ము! ఖండితమైన యా రామునిశిరస్సును తెచ్చి చూపుము” అనెను. వెంటనే విద్యుజ్జిహ్వాఁడు తాను సృష్టించిన రామునిశిరస్సును ధనుర్బాణములను తెచ్చి అచ్చట నుంచి వెంటనే యంతర్ధానము నొందెను. రావణుఁడు, “ఇదిగో రామునియొక్క ధనుస్సు చూడుము” అని యాకార్యుకమును సీతవెంతకు విసరెను.

సీత రామునిశిరస్సును ఆకార్యుకమును చూచి, హనుమంతుఁడు చెప్పినమాటలకు సరిపోవుచున్న రావణుని కథనమును విని, అది యంతయు నిజ మనుకొని భ్రాంతయై ఏడ్చుచు కైకేయిని నిందించెను. తరువాత ఆమె తన్ను తాను నిందించుకొనెను. “ఓకైకేయీ! రఘుకులనందనుఁడైన రాముఁడు హతుఁడైనాఁడు! ఇంక నీకోరిక తీరినట్లే. కలహశీలవైన నీచేత కులము అంతయు విధ్వస్త మైనది. రాముఁడు నీకు ఏమి అపకారము చేసినాఁ డమ్మా! ఈయనను నాతో కూడ అడవులకు పంపితివి!

ముందుగా భర్త మరణించె నన్నచో అది భార్యయొక్క దోషమువలననే సంభవించు నని చెప్పుదురు. రామా! నీవు సద్వర్తనుఁడవు నాదోషమువలననే మరణించితివి. నృశంసురాలను రౌద్రస్వభావము కలదానను, కాలరాత్రివంటిదానను అయిన నన్ను పొంది కమల లోచనుఁడవైన నీవు ఇట్లయితివి. బాలుఁడవైన నీవు బాలికనైన నన్ను సహచారిణినిగా గ్రహించితివి. అట్టి నన్నేల చూడవు? నాతో నేల మాటాడవు? కులపాంసనినైన నన్ను మోహవశమున భార్యనుగా పొందితివి. నేను నీకు భార్యరూపమున మృత్యువు వైతిని. నీతి విడుఁడవైన నీవు పొంచి పైఁబడుచున్న మృత్యువు నేల గుర్తింపవైతివి?”

ఆమె యిట్లు విలపించుచు రావణునితో, “నాభర్తశరీరమును తెప్పించి దానిపై నుంచి నన్ను కూడ సంహరింపుము మాశరీరముల నొకచో చేర్చి పుణ్యము కట్టుకొనుము నేను మహాత్ముఁడైన నాపతియొక్క మార్గము ననుసరింతును” అని విలపింపఁజొచ్చెను.

ఇంతలో ఒకరాక్షసుఁడు వచ్చి, “ప్రభూ! ప్రహస్తుఁడు సకలామాత్యయుతుఁడై నీదర్శనము కోరుచున్నాఁడు ఆత్యయికమైన పరిస్థితి కలిగిన దఁట వారికి దర్శన మిమ్ము” అని విన్నవించెను. రావణుఁడు వెంటనే అటనుండి వెడలిపోయెను. అతఁడు వెడలినంతనే ఆశిరస్సు ధనుశ్చరములును అంతర్హితము లయ్యెను.

మాయామోహితయై విలపించుచున్న సీతయొద్దకు సరమవచ్చి యిట్లు ఓదార్చెను. “అమ్మా! ఊరడిల్లము. ఇది యంతయు పెద్దమాయ. నేను చాటున నుండి రావణుఁడు నీతో కావించుచున్న ప్రసంగమును వింటిని. అది యంతయు అసత్యము. అతఁడు నీయందు మాయను

ప్రయోగించినాఁడు. రామునివిషయమున సౌప్తికవధము అసంభవము. రామునిచే రక్షింపఁబడుచున్న వానరబలమును నిర్మూలించుటయు శక్యము కాదు. ఇంతకు ముందే చారులు పోయి తిరిగివచ్చి రాముఁడు వానరబలములతో సాగరమును దాఁటి వచ్చె నని చెప్పిరి. అది విని రావణుఁ డీ మాయను ప్రయోగించెను. నే నిప్పుడే లక్ష్మణసహితుఁడై వానరవీరపరివేష్టితుఁడై యున్న రాముని చూచి వచ్చితిని. భయము నొందకుము దుఃఖింపకుము.”

ఇట్లు సరమ చెప్పుచుండఁగా భేరీనినాదము వినిపించెను. అప్పుడు సరమ మరల సీతతో ఇట్లు చెప్పెను. “అదిగో భేరీనినాదము. రావణుఁడు సంభ్రాంతుఁడై వెడలిపోయి మంత్రులతో ఆలోచించి సమరము నిశ్చయించి మైన్యోత్థానమును ఆజ్ఞాపించినాఁడు. అదియే యీభేరీనినాదము. చతురంగబలములు సన్నద్ధము లగుచున్నవి. త్వరలోనే రాముఁడు శత్రుసంహారముఁ గావించి నిన్ను చేపట్టఁ గలఁడు.”

సీత యూరడిల్లి సరమతో నిట్లనెను. “సరమా! నేను ఈవనమునందు నిబద్ధనై ఏవార్తయు నెఱుంగక యుద్విగ్గునై యుంటిని. మాటిమాటికి వచ్చి రావణుఁడు నన్ను భయపెట్టుచున్నాఁడు. ఇప్పుడు మంత్రులతో ఆలోచించి అతఁడు ఏమి నిశ్చయించెనో తెలిసికొని రమ్ము. అదియే నాకు మహాసుగ్రహము.”

సరమ వెంటనే రావణునిసమీపమునకు పోయి అచ్చటి పరిస్థితిని తెలిసికొని వచ్చి సీతతో ఇట్లు చెప్పెను. “ఆస్త్రులు రావణుని చేరి హితము నుపదేశించుచున్నారు. జనస్థానమున జరిగిన ఖరాదులవధ, సాగరలంఘనము మొదలగునవి సాధారణమానవ కృత్యములు కా వని, నిన్ను రాముని కొసంగి సంధిచేసికొను మని తల్లి, వృద్ధమంత్రి అవిధుఁడును రావణునకు ఉపదేశించిరి. అతఁ డంగీకరింపక యుద్ధమే నిశ్చయించెను.” సరమ ఇట్లు చెప్పుచుండఁగా భేరీనినాదముతో కలిసి శంఖాదినాదములు కూడ ఋక్షవానరసైన్యప్రస్థానమును సూచించుచు వినిపించెను.

శ్లో॥ జనన్యా రాక్షసేంద్రో వై త్వన్యో క్షార్థం బృహద్వచః ।

అవిధ్దేన చ వైదేహి మంత్రివృద్ధేన బోధితః ॥

యుద్ధకాండ - సర్గ - 34, శ్లో. 20

రావణునకు తల్లియైన కైకసి వృద్ధమంత్రియు అప్పుడు హితమును బోధించుచున్నా రని సరమ చెప్పినది. తాతయైన మాల్యవంతుఁడు కూడ సీత నొసంగు మని స్పష్టముగనే చెప్పెను. విభీషణుఁడు, అవింధ్యుఁడను రాక్షసవిద్వాంసుఁడు కూడ రావణునకు హితమును బోధించుచుండి రని సీత హనుమంతునితో మాటాడునప్పుడే చెప్పినది. (సుందరకాండ - సర్గ - 37, శ్లో. 12,) అనఁగా విభీషణునియభిప్రాయమును వీ రందఱు సమర్థించుచున్నా రన్నమాట. వీరందఱును రావణునకు గురుస్థానీయులు.

(సశేషము)

శ్రీరమణ ఉవాచ

-మురుగనాథ్

నామరూపములు సత్యములా?

సంకల్పములు కలుగుచున్న జాగ్రత్ స్వప్నదశలయందే జగత్తు పూర్తిగా స్పష్టముగా కన్పించుచున్నది. సంకల్పములు బొత్తిగా కలుగని సుషుప్తిలో అది ఎప్పుడయినను కన్పించుచున్నదా? అందుచేత సంకల్పములే జగత్తునకు ఉపాదాన కారణము.

సంకల్పమే జగత్తును సృష్టించుచున్నది. సంకల్పనాశముద్వారా పొందిన శాంతియే జగత్తు యొక్క శాశ్వత వినాశము.

కన్పించుచున్న జగత్తు కేవలము సంకల్పలీలాప్రభావమే అయినచో, ఏ సంకల్పములు లేకదా మనస్సు ప్రశాంతముగ ఉన్నప్పుడు కూడ - స్వప్నములో వలెనే కావచ్చునుగాక- జగత్తు పూర్వము వలెనే ఇంకను ఎందుకు గోచరించుచున్నది? సశింపక మిగిలియున్న పూర్వ సంస్కార వేగ ప్రభావమే ఇందుకు కారణము.

గూటిని నిర్మించుదారములను తననోటినుండి బయటకు తెప్పించి, మరల ఆ దారములను తన నోటిలోనికి లాగుకొను విచిత్రశక్తిగల సాలీడుమూడిరిగా, మనస్సు ఈ జగత్తును తనలో నుండియే సృష్టించి, అంతట మరల తనలోనే లయము చేసుకొనుచున్నది.

భగవాన్ : సాలె పురుగు ఏవిధముగా తనలోనుండి నూలును బయటకుద్రోసి, మరల దానిని తనలోనికి తీసుకొనుచున్నదో, అదే విధముగా మనస్సు తనలోనుండి జగత్తును తోవజేసి మరల తనలో మఱుగుపరచుకొనుచున్నది.

ప్రశ్న : మనస్సుకు, విషయమునకు గల సంబంధము ఎట్టిది? మనస్సు తనకంటె భిన్నమయిన ఒక వస్తువుతో, అనగా ప్రపంచముతో సంబంధము కలిగియున్నదా?

భగవాన్ : జాగ్రత్ స్వప్న దశలలో జగత్తు ఇంద్రియగ్రాహ్య మగుచున్నది లేదా ఇంద్రియజ్ఞానమునకు, తలపునకు విషయ మగుచున్నది. దృశ్యమగుచున్నది. రెండును మనోవ్యాపారములు. జాగ్రత్ స్వప్నములయందలి ఇట్టి మనోవ్యాపారములు లేకపోయినచో జగత్తునుగూర్చిన ఇంద్రియగ్రహణముగాని, అనుమితిగాని ఉండదు. నిద్రలో అట్టి వ్యాపారము ఉండదు కనుక విషయములు, ప్రపంచము మనకు ఉండవు. నిద్రనుండి ఉద్గమించుటద్వారా అహంత జగత్సత్యప్రభావమును సృజింపవచ్చును. ఆ సత్యమును నిద్రయందు తన స్వస్వరూపమును తిరిగి పొందినజీవాత్మ మ్రింగివేయవచ్చును లేదా అదృశ్యమొనర్పవచ్చును. జగత్తుయొక్క ఆవిర్భావ తిరోభావములు, సాలీడు తంతుజాలమును సృజించుట, లయము చేయుట వంటిది.”

మనస్సు మొదట మెదడుద్వారా, తరువాత ఇంద్రియములద్వారా ఉద్గమించి నప్పుడు దానితోబాటే నామరూపములు లోనుండి బయటకు త్రోయబడుచున్నవి. అట్లే మనస్సు హృదయములో నిలిచి యున్నప్పుడు, అవి అందులోనికి తిరిగి ప్రవేశించి, అందే అణగుచున్నవి.

ఈ జగత్తు నామరూపములద్వారా ఏర్పడిన వైరుధ్యములతో వైవిధ్యములతో గోచరించుచున్నది. నామరూపములు శాశ్వతముగా అంతమై పోయినప్పుడు జగత్తు బ్రహ్మమే అగుచున్నది. అల్పమతి అయిన మనిషి బ్రహ్మమును నామరూపకల్పనాచ్ఛాదితముగావించి, దానిని జగత్తుగా చూచుచు, భయభ్రాంతులకు లోనగుచున్నాడు.

భగవాన్ : జగత్తు మిథ్య, బ్రహ్మ సత్యము అనుచున్నారు కదా! మరల జగత్తు అంతయు బ్రహ్మస్వరూపమే అనియు చెప్పుచున్నారే! ఏమిటి దీని తాత్పర్యము అనెడి ప్రశ్న వచ్చును. సాధక స్థితిలో జగత్తుమిథ్య అని చెప్పకపోయినచో వీలులేదు. ఎందులకనగా, ఎప్పుడును ఎక్కడను నిత్యమై ప్రత్యక్షముగా యుండెడి బ్రహ్మమే తాను అన్న దృష్టిని మఱచి, శరీరాదులతో కూడిన జగత్తే తాను అని భ్రమిసి, శ్రమచెందువానికి ఈ జగత్తు అంతయు మిథ్యామాత్రమే సుమా! అని చెప్పకున్నచో వీలులేదు. ఏమనగా, తన్ను విడిచి బహిర్ముఖమై విజృంభించినదృష్టి ఇది అంతయు మిథ్య అని చెప్పిననే కాని అంతర్ముఖముగా తిరుగదు. తన్ను తాను కనినవెనుక, తనకన్న అన్యమేదియు లేనందున అతడు జగత్తునంతటిని బ్రహ్మముగా చూడగలడు. తాను లేక జగత్తు లేదు. మూలమైన తనను కానక, జగత్తునే చూచెడి వానికి, ఇది అంతయు మిథ్యయే సుమా! అని చెప్పకున్నచో వీలులేదు.

ఒక పేపరును తీసికొనుదు. దానిలోని లిపినిమాత్రమే చూచెదరు. దానికి ఆధారముగా ఉన్న పేపరును ఒక్కరును చూడరు. లిపియున్నను, పేపరు ఉన్నది. అ లిపి లేకున్నను పేపరు ఉన్నది. ఈ లిపిసత్యమనుచు లిపి మాయ అని చెప్పక తప్పదు. లిపికి ఆధారము పేపరే కదా! వివేకి అయినవాడు పేపరు, లిపి -రెంటిని ఒకేవస్తువుగా గ్రహించును. బ్రహ్మము, జగత్తు, వీనివిషయముకూడ అంతే.

నామరూపాత్మకమగు దృశ్యమై మనతో కూడియున్న ఈ జగత్తు తటిల్లతవలె క్షణభంగురమై నట్టిది. మిథ్యాజ్ఞానమైన దేహాత్మభావన, సత్యభ్రాంతితో జగత్తును మనము కాంక్షించునట్లు చేసి మనలను అమాంతము ప్రబల భవ బంధ పాశబద్ధుల నొనర్చెడి వంచనాతంత్రమైయున్నది.

దేహము లేకుండ జగత్తు కన్పించదు కనుక దేహాత్మభ్రాంతినే మాయ అన్నారు. నామరూపములను సృష్టించి, గోచరింపజేయునది ఈ మాయయే. స్వరూపభిన్నముగా నామరూపాత్మకవిషయములు కన్పించునట్లు చేసెడి భ్రాంతియే జగత్తు సత్యమును నిశ్చయమును కలిగించుచున్నది. దేహమే నేను అనెడి అనాదియైన అజ్ఞానమే దానికి మూలము.

భగవాన్ శ్రీసత్యానందమహర్షులవారి జీవితచరిత్ర

భక్తులకు విజ్ఞప్తి

భగవాన్ శ్రీసత్యానందమహర్షి జీవితచరిత్ర గ్రంథమును అచ్చుచేయబోవుచున్నాము. ఆ గ్రంథమునందు శ్రీమహర్షులవారితో ఎవరెవరు ఫోటోలను తీయించుకొనియున్నారో ఆ భక్తులు శ్రీమహర్షులవారితో తీయించుకొన్న తమ ఛాయాచిత్రములను మాకు పంపినచో ఆ ఫోటోలను శ్రీవారి చరిత్రయందు ముద్రింతుము. దానికి ఎలాటి రుసుము లేదు. పూర్తిగా ఉచితము. ఈ నెల చివరివరకు మాకు చేరునట్లు రిజిస్టరు పోస్టులో పంపవలెను. తిరిగి వారి ఫోటోలను వారికి ఇచ్చివేయబడును.

జీవితచరిత్ర కాపీ కావలసినవారు 512/- ఐదువందల పన్నెండురూపాయలు చెల్లించ వలసియుండును. పూర్తిగా ఆర్డ్ పేపరు పై ప్రింటుచేయబడుచున్నందున భారీగా బడ్డెట్టు ఉన్నందున పరిమితముగ మాత్రమే కాపీలు అచ్చువేయబడుచున్నవి. దాదాపు ఒక కాపీకి వెయ్యి రూపాయలు కాగలదని అంచనా. అయినను ముందుగ బుక్ చేసుకొనువారికి 512/-రూపాయలకే ఇవ్వబడును.

ఫోటోలు రిజిస్టర్ పోస్టులో పంపవలసిన చిరునామా :

శ్రీసత్యానందాశ్రమము, ఇనమడుగు పోస్టు, నెల్లూరు జిల్లా, పిన్ : 524137

సంప్రదించవలసిన ఫోన్ నంబరు. +9194402 79712

భగవాన్ శ్రీసత్యానందమహర్షి

సంచార సత్సంగ సమావేశము

2014 జూలై 6వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 357వ సమావేశము నిజామాబాద్ జిల్లా నందిపేట్ మండలము వన్నెల్ కె గ్రామమునందు శ్రీసత్యానందమహర్షి భక్త బృందము ఆధ్వర్యములో జరుపబడును. ఆరూర్ నుండి బస్సు సౌకర్యము కలదు. కావున భక్తులందఱు పాల్గొని భగవదనుగ్రహమునకు పాత్రులగుదురు గాక! -కొండ గంగాధర్, సంచార సత్సంగ కార్యదర్శి
వివరములకు : శ్రీ చిలువేరి సరస్వతి సెల్ - 9494562123

వ్యావహారికాంధ్ర మహాభారతం

-శ్రీ పురిసండా అప్పలస్వామి
అరణ్య పర్వము - రెండవ ఆశ్వాసము

బాహుకుడు

దమయంతిని వొదిలిపెట్టి కారడివిలో పడి వెళుతున్నాడు నలుడు. ఎంతో దూరం వెళ్ళిపోయాడు. హఠాత్తుగా వొక దగ్గర, దారుణంగా రగులుకుంది దావాగ్ని. ఆకాశాన్నంటుకున్నాయి మంటలు. పెద్ద పెద్ద చెట్లు కాలి, కూలిపోతున్నాయి. ఘోరంగా వుంది అరణ్యం. మంటలోంచి వొక అర్తనాదం వినపడింది నలుడికి. “నలమహారాజా! రక్షించు, రక్షించు. వేగిరం రా” అని వినడమే తడువు. వెనకా ముందూ చూడలేదు నలుడు. మంటలోకి వురికాడు. ఒక నాగకుమారుడు జాలిగా ముడుచుకుని పడివున్నాడు. క్షణంలో మంటలో మండిపోయేట్లున్నాడు. నలుణ్ణి చూసి చేతులు జోడించాడు. ‘కర్కృటకుణ్ణి మహారాజా! బ్రహ్మరుషి నారదుడి దగ్గర అపరాధం చేశాను. ఆ పాపఫలితంగా కదలేక పడివున్నాను. పరుగెత్తుకు వస్తున్నాయి మంటలు. తప్పించుకునే శక్తి లేదు నాకు. కనికరించు. రక్షించు. చల్లటి నీటిపట్టుని వొదిలిపెట్టు. నీకు మేలే చేస్తాను’ అంటూ ప్రార్థించాడు. పట్టుకు వెళ్ళిందికి అనువుగా వేలెడంత శరీరము ధరించాడు.

వెంటనే కర్కృటకుణ్ణి పొదివి పట్టుకున్నాడు నలుడు, పరిగెడుతూ మంటల్లోంచి తప్పించాడు. దూరంగా వొక చెరువుదగ్గర దించబోయాడు. ‘మరి పది అడుగులు. నీకు మేలే చేస్తాను’ అన్నాడు కర్కృటకుడు. ఒకటి - రెండూ - మూడూ - పదో అడుగు వేసేసరికి టపీమని కాటువేశాడు కర్కృటకుడు. పది అనడానికి ‘దశ’ అన్నాడు నలుడు. దశ అంటే కరు మని కూడా అర్థం. అంచేత దశ అనగానే కాటు వేశాడు కర్కృటకుడు. కాటు పడి పద్గంతోనే వికారంగా మారిపోయాడు నలుడు.

నిజరూపంతో నుంచున్నాడు కర్కృటకుడు. ‘కరిచానని విచారించకు. నిన్ను పరాయివాళ్ళు పొల్లి పడితే ప్రమాదం. అందుకనే ఈ వికారరూపం కలిగించాను. నా విషం నీ శరీరంలో వున్నంతకాలం విషసర్పాల భయ ముండదు. శత్రువులే కాదు, పిశాచాలూ, రాక్షసులూ కూడా నీ జోలికి రాదు. సందేహించకు. నీ భార్యనీ కలుసుకుంటావు. యథాపూర్వకముగా రాజ్యవైభవమూ లభిస్తుంది. యుద్ధాల్లో అపజయం వుండదు. నీ నిజరూపం నీకు కావలసినప్పుడు, నన్ను తలంచుకో ఈ వస్త్రం నీదగ్గరికి వస్తుంది. ఇది కట్టుకుంటే చాలు, నీ రూపం నీకు వస్తుంది. ఇంకా విను. అయోధ్యరాజు రుతుపర్ణుడు, ఉత్తముడు. అతడిదగ్గర పంటపుట్టిగా కుదురుకో.

నీదగ్గర వున్న విద్య అశ్వహృదయం అతడికి ఉపదేశించు. అతడి దగ్గర అక్షహృదయం వుంది. అది నువ్వు స్వీకరించు. నీపేరు బాహుకుడు అని చెప్పు’ అని చెప్పి అదృశ్యుడయ్యాడు.

అయోధ్య వెళ్ళాడు నలుడు - కాదు - బాహుకుడు. రుతుపర్ణుడి కొలువులోకి వెళ్ళాడు ‘మీ సేవ చేయాలని వచ్చాను. బాహుకుడు అంటారు నన్ను. గుర్రాల తర్ఫీదు బాగా తెలుసు. మంచి మంచి వంటలూ చెయ్యగలను’ అన్నాడు. అంగీకరించాడు రుతుపర్ణుడు. ‘నా రథాలూ గుర్రాలూ గాలిలా పరిగెత్తించాలి’ అన్నాడు.

గుర్రాలమీద పెద్దగా కుదురుకున్నాడు బాహుకుడు. గుర్రాలూ గుర్రపురౌతులూ రథాలూ తర్ఫీదు చేస్తూ వుండేవాడు. మంచి మంచి వంటా అవీ చేసి రుతుపర్ణుణ్ణి మెప్పించేవాడు. ఇలా ప్రచ్ఛన్నంగా కాలం గడుపుతున్నాడతడు. నలుడిసారథి వార్షిష్ట్యముడూ రుతుపర్ణుడి దగ్గరే వున్నాడని చెప్పాను కదా! అతణ్ణి, జీవలుడు అని మరొకణ్ణి బాహుకుడికి సహాయులుగా నియమించాడు రుతుపర్ణుడు.

ఎక్కడ వున్నా, ఏం చేస్తున్నా దమయంతి కోసమే బాధపడేవాడు బాహుకుడు. రాత్రిళ్ళు కంటిమీద రెప్పపడేది కాదు. ఏమేమో ప్రలాపించేవాడు. ‘ప్రేయసీ, ప్రియసఖీ, ఎక్కడికి వెళ్ళావు? ఎక్కడ వున్నావు? అయ్యో, నా ప్రాణం! అడివిలో నిన్ను ఎవ్వరూ పట్టుకో లేదుకదా! అడివిమ్మగాలు ఆక్రమించలేదు కదా! కన్న వారింటికి వెళ్ళలేదూ! తెలినిదేశాలు పట్టిపోయావా?’ అంటూ దుఃఖపడేవాడు. నిట్టూర్చేవాడు. ఏడ్చేవాడు.

అదంతా చూస్తూ వుండేవాడు జీవలుడు. ఏమీ అర్థమయేది కాదు అతడికి. ‘ఈ వికారావతారానికి విరహ మొకటా?’ అనుకుండేవాడు. లొడితి దేసి సొట్టవేతులూ, వంకరబింకర శరీరం, వికారం గూనీ - పగలు చూస్తే రాత్రి కళ్ళోకి వస్తాడు. వీడికి ప్రేయసి కూడాన్ను! వీణ్ణి వొలిచిన ‘ప్రేయసి’ అదెంత వౌయ్యారిభామో! అనుకుంటూ వుండేవాడు. ఒకనాడు అడిగివేశాడు. ‘ఏమిటోయి బాహుకా, ఇదంతా? అసలు మీ ఆవిడికి నీకూ వియోగం ఎందుకు వచ్చిందట?’ అన్నాడు.

నాల్కి కరుచుకున్నాడు బాహుకుడు. ‘అదేమిటి జీవలా, నా బతుక్కి పెళ్ళాం కూడానా? ఎవళ్ళన్నా వింటే నవ్వుతారు,’ అన్నాడు. ‘ఐతే, ఈ గొడవంతా ఏమిటంటా, రోజూ? అన్నాడు జీవలుడు. ‘ఓహో అదా; పూర్వం మందప్రజ్ఞుడని వొక భటుడు వుండేవాడు ఎంచేతో తన భార్యని పోగొట్టుకున్నాడు వాడు. ఎంతో వెదికాడు దాన్ని. దొరికింది కా దది. అతడు ప్రలాపిస్తూ వుంటే వినేవాణ్ణి నేను. అతణ్ణి అనుకరించడం నాకు అలవాటు. అంతే’ అన్నాడు బాహుకుడు.

ఇక్కడ ఇలా వుంది అక్కడ విదర్భలో - నలుడు జూదంలో వోడిపోయాడని విన్నాడు భీమరాజు. మనవడూ, మనవరాలూ ఇక్కడే వున్నారు. కూతురూ, అల్లుడూ ఏమయారో? ఎటువెళ్ళారో? ఎక్కడ వున్నారో? అంతా అయోమయంగా వుంది. ఎంతో దుఃఖపడ్డాడు భీమరాజు. వాళ్ళని

వెదకడం కోసం నమ్మకమయిన బ్రాహ్మల్నీ పండితుల్నీ నియోగించాడు. ఎన్నో బహుమానాలూ అవీ ఇచ్చి సత్కరించాడు వాళ్ళని. నలదమయంతుల వునికి తెలుసుకు వచ్చిన వాళ్ళకి వెయ్యి వరహా లిస్తానని చాటించాడు. ‘మా దమయంతినీ, నలుణ్ణి తీసుకురండి, వెయ్యి ఆవులూ, అగ్రహారాలూ ఇస్తాను’ అన్నాడు.

భూమి నాలుగు చెరగులూ వెదుకుతూ బయలుదేరారు బ్రాహ్మలు. ప్రపంచంలోని పట్టణాలూ, పల్లెలూ యావత్తు వెదికారు. అందులో సుదేవుడు అని వొక బ్రాహ్మణు చేదినగరం వచ్చాడు. పుణ్యహవాచనం కోసం కోటలోకి వెళుతున్నారు బ్రాహ్మలు, వాళ్ళతో అంతఃపురానికి వెళ్ళాడు సుదేవుడు. సునందదగ్గర దమయంతిని చూశాడు. పొగలోని అగ్నిప్రభలాగ, నల్లమబ్బుల్లో చంద్రరేఖలాగ, బురదలో తామరతీగలాగ పొల్లిపట్టడానికి వల్లే లేకండా వుంది దమయంతి. దీక్షగా పరికించాడు సుదేవుడు. ఆమె కనుబొమలమధ్య, చిన్న చుక్కలావున్న పుట్టుమచ్చ గుర్తుపట్టేశాడు. ‘వియోగంవల్ల పాపం, ఇలావుంది’ అనుకున్నాడు. ‘ఎండిపోయిన ఏరులా, పద్మాలలేని చెరువులా, చెట్టులేని వనంలా - శోభతరిగిన్నీ, పతివ్రతాత్వంతో ప్రకాశిస్తూనే వుం దీమె. నిజంగా, పాతివ్రత్యమే శోభ స్త్రీలకి. అంతకి మించిన శోభే లేదు వాళ్ళకి. చంద్రుడితో రోహిణిలా భర్తతో ఎప్పుడు కలుస్తుందో మాతల్లి? కూతురూ అల్లుడూ కులాసాగా వుండడం ఎప్పుడు చూస్తాడో మా భీమరాజు!’ ఇలా పరిపరివిధాల భావించాడతడు.

మెల్లిగా, దమయంతి దగ్గరికి వెళ్ళాడు సుదేవుడు. ‘తల్లీ! నేను సుదేవుణ్ణి, గుర్తు లేదూ! నీ సోదరుడి స్నేహితుణ్ణి’ అన్నాడు. తుళ్ళిపడింది దమయంతి. ‘మీవాళ్ళంతా క్షేమంగా వున్నారు, విదర్భలో. మీ అబ్బాయి అమ్మాయి, అమ్మా, నాన్నా, అన్నయ్యలూ - అందరూ కులాసాగా వున్నారు. మీకోసమని బెంగపెట్టుకున్నారు. నువ్వు కనిపించావు. పరవాలే దింక. నిన్ను వెదకడం కోసం మీనాన్న దేశదేశాలు పంపాడు బ్రాహ్మల్ని. నేను ఇక్కడికి వచ్చాను. నా అదృష్టం పండింది. నిన్ను చూశాను’ అన్నాడు.

సుదేవుణ్ణి పోల్చింది దమయంతి. రెండుచేతుల్తోనూ మొహం కప్పుకుని ఏడవడం మొదలు పెట్టింది. ‘సైరంద్రీ ఏడుస్తోంది’ అంటూ తల్లికి కబురుచేసింది సునంద. పరివారంతో సహా పరిగెత్తుకు వచ్చింది రాజమాత. సైరంద్రీ దగ్గర సుదేవుణ్ణి చూసింది. ‘ఈమె నెరిగినట్లున్నావు! ఎవ్వరీమె? ఎవరి కూతురు? ఎవరి ఇల్లాలు? ఎంచేత భర్త వొదిలిపెట్టాడు? ఇలా వ్రతాల్తో గడుపుతోందేం? అసలు, ఎలా పోల్చుకున్నావు?’ - వ్రశ్న మీద వ్రశ్న లేసిన దామె.

‘భీమరాజు కూతురు దమయంతి’ అన్నాడు సుదేవుడు. ‘ఆఁ’ అంటూ కేక వేసింది రాజమాత. ‘నలచక్రవర్తి భార్య. దురదృష్టంవల్ల రాజ్యం పోగొట్టుకున్నాడు నలుడు. ఎటో వెళ్ళిపోయాడు. ఆయనతో కూడా ఈమె వెళ్ళింది. ఈ వార్త విన్నాడు భీమరాజు. వేలకొద్దీ బ్రాహ్మల్ని, దేశదేశాలూ పంపాడు వెదకడానికి. నేను వచ్చా నిక్కడికి. మీదగ్గర క్షేమంగా వుందీమె అదిగో, చూడండి.

కనుబొమలమధ్య, పద్మంలా లక్షణవంతమైన పుట్టుమచ్చ. ధూళి కప్పివున్నా కనపడింది నాకు. ఇట్లే పోల్చుకున్నాను' అన్నాడు సుదేవుడు.

నీళ్ళు తెచ్చి కడిగింది రాజమాత. స్పష్టంగా కనపడింది పుట్టుమచ్చ. అంతఃపురమంతా ఆశ్చర్యమే ఆశ్చర్యం. రాజమాత ఆనందం మేరే లేక పోయింది. 'మా అమ్మే, మాతల్లే' అంటూ అమాంతంగా కౌగిలించుకుం దామెని. శిరస్సు ముద్దాడింది. 'నువ్వు రాజకూతురువేనే, మాతల్లీ! అంది. మీ అమ్మా నేనూ అక్కచెల్లెళ్ళం. దశార్ణరాజు కూతుళ్ళం. మీఅమ్మ భీమరాజుని పెళ్ళాడింది. నన్ను వీరబాహుడి కిచ్చారు. మా అమ్మే, చెప్పావుకావు తల్లీ' అంటూ తలనిమిరింది. ఆమెకి పాదాభివందనం చేసింది దమయంతి. కన్నీళ్ళతో పాదాభిషేకమే చేసింది. సునందని ఎత్తుకుని ముద్దాడింది.

కొద్దిరోజులు గడిచాయి. కన్న వారింటికి వెళతానంది దమయంతి. 'ఇదీ కన్నవారిల్లే నాకు. అక్కడ ఎలాగో, ఇక్కడ అలాగే సుఖంగా వుంది. ఐతే, అమ్మనీ, నాన్ననీ చూడాలనిపిస్తోంది. పిల్లల మీదా దీవిగా వుంది. సెలవియ్యండి. వెళ్ళి వస్తాను' అంటూ రాజమాతకి నమస్కరించింది. కన్న కూతురుకంటే అధికంగా ఆయోజనం చేసింది రాజమాత. రత్నాల సవారీ ఇచ్చి విదర్భ పంపింది దమయంతిని.

కుండినపురం వచ్చేసింది దమయంతి. పుట్టి పెరిగిన ఇల్లది. అదే కోట అదే మేడ. అయినా, ఆనందం లేదామెకి. శరీరసౌఖ్యాలు వొదిలిపెట్టేసిందామె. అడివిలో నలుడు చింపిషోయిన చీరె ముక్క - మురికిగుడ్డే కట్టుకుందేది. నేల మీద ధూళిలోనే పడుకుందేది. నలుడు - నలుడు - నలుడు - నలుడు తప్ప ఒంకొకటి లేదు ఆమె హృదయంలో. ఆ ప్రేమమూర్తి దర్శనంకోసం ప్రాణాలుమాత్రం నిలుపుకుంటూ వుండేదామె. దినాలు లెక్కపెడుతూ వ్రతదీక్షతో వుండేది. నలుడు లేని జీవితం వ్యర్థం. దహించేస్తూవుంది వియోగం. యుగాల్లా గడవకండానూ వున్నాయి దినాలు.

ఒకనాడు ఏకాంతంగా తల్లితో చెప్పింది దమయంతి; 'అమ్మా! మీ అల్లుణ్ణి వెదికించు. ఆయన్ని కనక చూడకపోతే, ఇంక ఎన్నాళ్ళో బతకను నేను' అంది. భీమరాజుతో చెప్పింది తల్లి. మరింత సమర్థులయినవాళ్ళని వెదకడానికి వినియోగించాడు భీమరాజు. వాళ్ళని పిలిచి ఏమో చెప్పింది దమయంతి. నలుణ్ణి కనుక్కునే ఉపాయాలు బోధ పరిచింది. 'అసమర్థుడుగా వున్నాడు మహారాజు. అంచేత ఎవళ్ళకీ తెలియకండా, ఎక్కడో మరుగుపడి వుంటాడు. మీరొక పని చెయ్యాలి. రాజసభలికీ వాటికీ వెళ్ళండి. అందరి ఎదటా మహారాజుని ప్రబోధించండి. 'అబద్ధమాడని వాడివి. పతివ్రత అయిన భార్యని వొంటిగా వొదిలి వచ్చేశావు. ఆమెచీరె చించుకు పోయావు. ధర్మమేనా ఇది' భార్య భర్తవ్య అంటే భరించదగ్గది. ఈ న్యాయం నీ దగ్గర

వ్యర్థమయింది. ఇంత నిర్దయబుద్ధి తగునా? నీ ఇల్లాలు సాధ్య. కరుణించు. ప్రసన్నుడివి కా' అంటూ బహిరంగంగా అనండి. మీ మాటలు సహించకండా ఎవరయితే మీకు జవాబు చెప్పతారో, ఆయనే మహారాజుని తెలుసుకోండి. నా స్థితి విన్నవించండి. తీసుకురండి. అలా మీవెంట రానప్పుడు తెలుసుకొని అయినా రండి' అంది.

ప్రతీరాజసభకీ వెళ్ళారు బ్రాహ్మలు. ప్రతీచోటా దమయంతి మాటలు చెప్పారు. ఎక్కడా కనపించలేదు నలుడు. వెళ్ళిన ప్రతీవాడూ మొహం వేలవేసుకుని వచ్చేశాడు. పర్లాడుడు అని ఒక బ్రాహ్మడు మాత్రం వొక వార్త పట్టుకువచ్చి దమయంతితో చెప్పాడు : 'అమ్మా! నువ్వు చెప్పినట్టే రాజసభల్లో చెప్పుతూ ఎన్నో దేశాలు తిరిగాను. ఎవ్వరూ ఎక్కడా ఏమీ అనలేదు. అయోధ్యలో మాత్రంవొక విశేషం జరిగింది. రతుపర్ణుడి కొలువులో నువ్వు చెప్పిన మాట చెప్పాను. ఎవ్వరూ ఏమీ అనలేదు. కాని వొక వింతమనిషి మాత్రం వొకమాట అన్నాడు. రుతుపర్ణుడి దగ్గర నూరు వరహాలు జీతానికి వున్నా డతడు. పొట్టిచేతులూ వాడూ వికారంగా వున్నాడు పేరు బాహుకు డట. రుతుపర్ణుడి గుర్రాలు తర్బీదు చేస్తా డతడు. వంట లోనూ మంచి నైపుణ్యముం డతడికి. రహస్యంగా నన్ను పిలిచాడు. వెటకారంగా వొకనవ్వు నవ్వాడు. నిట్టూరుస్తూ మాట్లాడాడు. 'ఏం బాపనయ్యా, భార్య భార్య అని నీతులు చెబుతున్నావు! భార్య! భర్త తప్పే చేశాడనుకో, అది సహించుకుంటేనే భార్య. అప్పుడే భర్తతో సుఖమూ, పరంలో సౌఖ్యమూన్నూ' అన్నాడు. అంతే, మరి నోరువిప్పలేదు. చరాచరా వెళ్ళిపోయాడు బసకి' అన్నాడు.

జాగ్రత్తగా వింది దమయంతి. ఎంతో సేపు విచారించింది. 'మహారాజే కాకపోతే ఈ మాట ఎందుకంటాడు? ఏమో? అయినా, ఇంకా నేర్చుకలవాళ్ళని పంపి తెలుసుకోవాలి' అని నిశ్చయించుకుంది. తండ్రితో చెప్పి సుదేవుణ్ణి పిలిపించింది. 'బుద్ధిమంతుడివి నువ్వు. పండితుడివి. నన్ను గుర్తించినట్టే, మహారాజునీ గుర్తించాలి. నీ కౌశలమంతా ఉపయోగించి, ఆయన్ని తీసుకు రావాలి. నీకు అసాధ్య మంటూ వుండదు. నాకు తెలుసు. ఉత్తరకోసలదేశం అయోధ్య వెళ్ళు. రుతుపర్ణుణ్ణి చూడు. భంగాసరమహారాజు కుమారు డాయన. మంచివాడు. 'భీమరాజు నలుడికోసం ప్రపంచమంతా వెదికించాడు. ఎక్కడా అతడి జాడే కనపడలేదు. అంచేత దమయంతికి రెండో స్వయంవరం చాటిస్తున్నాడు. యావన్మంది రాజులూ అప్పుడే బయల్దేరి వెళుతున్నారు విదర్భ' అంటూ ఆయనతో చెప్పి రా' అంది.

రెండో స్వయంవరం

అయోధ్య వెళ్ళాడు సుదేవుడు. 'దమయంతికి రెండోస్వయంవరం. రేపే విదర్భలో జరుగుతుంది' అంటూ రుతుపర్ణుడితో చెప్పాడు. బాహుకుణ్ణి చూశాడు రుతుపర్ణుడు. 'నీ అశ్వవిద్య

చూపించవలసిన అవసరం వచ్చింది. దమయంతికి రెండో స్వయంవరం. రేపేనట! ఒక్క రోజులో విదర్భ వెళ్ళాలి నేను?” అన్నాడు. ‘చిత్తం’ - బరువుగా అన్నాడు బాహుకుడు. పైకిమాత్రం అన్నా డతడు. అంతే. హృదయం వెయ్యి చెక్కలు అయిపోతూ వుంది లోపల. ‘అడివిలో వొదిలిపెట్టినందుకు కసితీర్చుకుంటున్న దన్నమాట! ఏమయినా, ఆడది ప్రేమగా వుంటుందని నమ్మినవాడు పిచ్చివాడు - ఏమిటీ? దమయంతికి మళ్ళీ పెళ్ళా? పతివ్రత దమయంతి నాకు తెలుసు. పిల్లలతల్లి. నిజంగా ఇంతపని చేస్తుందా? నమ్మవలసినమాటేనా? ఏమో! తెలుసుకోవాలి. వెళుతున్నాం కదా? ’ - పరిపరివిధాల పరిగెడుతూవుంది. అతడిమనస్సు.

రథం సిద్ధం చేశాడు బాహుకుడు. మాం - చి లక్షణవంతమయిన గుర్రాలు, గాలిలా ఎగిరిపోయేవి ఎంచి వూశాడు. రథం మీద అడుగుపెట్టాడు రుతుపర్ణుడు. నడుం వంచినట్టయాయి గుర్రాలు. ‘ఇదేమిటి ఈ బక్కగుర్రాలు వూశావు? వీటితో అంతదూరం ఎలా వెళతాం! ఇవి విప్పేసి మంచివి వుయ్యి’ అన్నాడు. ‘కాదు మహారాజా! ఇవి గాలికంటే వేగం వెళతాయి. పొద్దు గూకకందానే విదర్భలో వుంటాం’ అన్నాడు బాహుకుడు. ‘అలా అయితే, నీ అశ్వవిద్యకి నువ్వు ఏదికోరితే అదే ఇస్తాను’ - కనుబొమలెగరవేస్తూ అన్నాడు రుతుపర్ణుడు. వార్షిష్ట్యముడితో సహా రథ మెక్కి కూచున్నా డతడు.

పగ్గాలు పుచ్చుకున్నాడు బాహుకుడు. కదిలింది, రథం. బాణంలా- గాలిలా - మెరుపులా ఎగిరేపోతోందది. ఎదట, దూరంగా కనిపించిన ప్రతీదృశ్యం రెప్పుపాటులో దగ్గర పడుతోంది. మరుక్షణంలో ఎంతో దూరం వెనక్కిపోతోంది. సూర్యుడి రథంలా వుంది. ‘బాహుకుడు అనురుడా?’ ఆశ్చర్యపోతున్నాడు రుతుపర్ణుడు.

రథం నడపడంలో బాహుకుడి కౌశలం అద్భుతం. ముక్కుమీద వేలు పెట్టుకున్నాడు వార్షిష్ట్యముడు. ‘ఎవడీ బాహుకుడు? శాలిహూత్రుడా? మాతలా? నలమహారాజా? ఈ ముగ్గురికీ కాక మరెవడికి సాధ్యం ఈ సారధ్యం! వయస్సులోనూ జ్ఞానంలోనూ మా మహారాజు పోలికలే వున్నాయి. మరి, ఈ వికృతరూపం మాటేమిటి? ఏమో! మహాపురుషులు దేవనియోగంవల్ల ప్రచ్ఛన్నంగా వుంటారు. వాళ్ళని తెలుసుకోవడం దుస్సాధ్యం’ అనుకుంటూ కూచున్నాడు.

ఇంతలో రుతుపర్ణుడి ఉత్తరీయం జారి కింద పడిపోయింది. తిరిగి చూశాడు రుతుపర్ణుడు. ‘బాహుకా! రథం నిలుపు. ఉత్తరీయం పడిపోయింది. వార్షిష్ట్యముడు పట్టుకువచ్చేస్తాడు’ అన్నాడు. ‘ఉత్తరీయం పడ్డచోటు ఇక్కడికి యోజనం దూరమయింది. అది వార్షిష్ట్యము డెలా తెస్తాడు?’ నవ్వుతూ అన్నాడు బాహుకుడు. నాలిక కరుచుకున్నాడు రుతుపర్ణుడు. ఏమిటీ రథవేగం? అనేక దేశాలూ అడవులూ దాటుకుంటూ ఎగిరిపోతోంది రథం.

ఒక అడివిలోంచి వెళుతోంది రథం. ఎదురుగా వొక తాడిచెట్టు కనిపించింది. పెద్ద పెద్ద కొమ్మలతోనూ, పళ్ళతోనూ నిండి వుందది. బాహుకుడికి చూపిస్తూ అన్నాడు రుతుపర్ణుడు;

‘చూడూ, అన్ని విద్యలూ అందరికీ తెలియవు. ఒకరికి వొక విద్య వస్తే, మరొకరికి మరో విద్య వస్తుంది. నాకో విద్య వచ్చు. ఏమయినాసరే, చూసీ చూడడం తోనే, అవి ఎన్నో చెప్పేస్తాను. ఇదిగో, ఈ తాడిచెట్టువుందా, - దీనికి ఎన్ని ఆకులు వున్నాయో, ఎన్ని పళ్ళు వున్నాయో చెప్తాను చూడు. ఈ రెండు కొమ్మలకీ ఆకులూ, పళ్ళూ కలిసి మొత్తం పదివేల వొకటి. తక్కిన కొమ్మలవి రెండువేలా తొంభయి అయిదు. కావలిస్తే లెక్కపెట్టుకో’ అన్నాడు.

టపీమని రథం నిలబెట్టాడు, బాహుకుడు. ‘లెక్కపెట్టిచూస్తే కాని నమ్మను’ అన్నాడు. చెట్టు సరికి కిందవేశాడు. ఆకులూ, పళ్ళూ లెక్కపెట్టాడు. సరిగ్గా రుతుపర్ణుడు చెప్పినన్నే వున్నాయి. ఆశ్చర్యపోయాడు బాహుకుడు. ఈ విద్య ఉపదేశించమనీ కోరాడు. ‘అక్షహృదయ మంటారు, ఈ విద్యని. ఇది బాగా తెలుసుకుంటే గణితశాస్త్రం యావత్తూ వేళ్ళమీద వుంటుంది. ఏ కళంకమూ వొంటి నంటదు. ఏవిషమూ బాధించదు’ అంటూ విధిపూర్వకంగా బాహుకుడికి అక్షహృదయం ఉపదేశించాడు రుతుపర్ణుడు.

అక్షహృదయం స్వీకరించాడు బాహుకుడు. ‘నీకు అశ్వహృదయం ఉపదేశిస్తాను స్వీకరించు’ అన్నాడు. తరవాత పుచ్చుకుంటాను అన్నాడు రుతుపర్ణుడు. ‘ముందు విదర్భపోదాం. అందాకా వుండనీ పద వేగం’ అన్నాడు.

అక్షహృదయం ప్రభావం వెంటనే అనుభవానికి వచ్చింది బాహుకుడికి. అంతవరకూ అతణ్ణి ఆశ్రయించుకుని వున్న కలి అతడి శరీరంనుంచి బైటికి వచ్చేశాడు. కర్కోటకుడు కాటువేసి విషం కక్కుకుంటా బాహుకుడిముందు నుంచున్నా డతడు. రావి ఆకులా వొడికి పోతున్నాడు. ‘మహారాజా! నేను కలిని’ అంటూ చేతులు జోడించాడు. పిడికిలి బిగించాడు బాహుకుడు. కోపంతో అతడి కళ్ళు ఎర్రబడ్డాయి. పెదవులూ అదురుతున్నాయి. శపించడానికే ఉద్యుక్తు డయా డతడు. ‘క్షమించు’ అంటూ దీనంగా బతిమిలాడాడు కలి. ‘కర్కోటకుడి విషంతో ఇన్నాళ్ళూ దహించుకుపోతూ వున్నాను. ఈ శిక్ష చాలు. కరుణించు’ అంటూ కాళ్ళూ వేళ్ళూ పడ్డాడు. శాంతించాడు బాహుకుడు. తాడిచెట్టుని ఆశ్రయించాడు కలి. అది మొదలు తాడిచెట్టు అపవిత్రమైపోయింది. కలి వొదిలిపోయాడు బాహుకుణ్ణి. అతడిలో మరో దోషమూ లేదిప్పుడు. ఒక్క వికృతరూపం మాత్రం మిగిలింది. రథమెక్కి పగ్గాలు సడిలించాడు బాహుకుడు. బారెడు పొద్దు వుందనగా కుండినపురం వచ్చేసింది రథం.

భీమరాజుకి కబురు వెళ్ళింది. అతడు రమ్మనగానే పట్నంలో ప్రవేశించింది రుతుపర్ణుడి రథం. సంధ్యాకాంతలు పట్నం మీద సింఘారం పూస్తున్నాయి. రాజధాని వీధిని పరుగెడుతోంది రథం. మేఘగంభీరంగా పట్నమంతా ప్రతిధ్వనించాయి రథచక్రాలు.

(ఇంకా వుంది)

శ్రీదేవానంద స్వామివారి 74వ జన్మదినము

ఒక పరిచయము



జన్మ : శ్రీ గుత్తపూడి రామస్వామి సింహాచలాంబ అను పుణ్యదంపతుల గర్భమున దివినుండి భువికి ఏతెంచిన దివ్యజ్యోతి అతితేజోవిరాజితంబుగ ఈశ్వర నామసంవత్సర జ్యేష్ఠ శుద్ధ ఏకాదశి శనివారము పగలు 11గంటలకు (19.06.1937) ఒక మగ శిశువు అవిర్భవించినారు. ఆ పుణ్యదంపతులకు మూడవసంతానముగ బాలభానునిగ ప్రకాశించెడు ఆ శిశువునకు 'సన్యాసి' అని నామకరణము చేసిరి. ముద్దుగ సన్ని బాబు అని కూడా వారిని వ్యవహరించెడివారు. పున్నమి చంద్రుని ముఖబింబము ఉట్టిపడగ ఆ బాలుడు దినదినము ప్రవర్ధమాన మగుచుండెను. చిలుక పలుకులవలె చిన్ని చిన్ని మాటలు పలుకుటను చూసి మురిపెములు తీర్చుకొనుచుండిరి మాతాపితలు మాతామహి పితామహి మొదలగువారు. నట్టింట నడయాడుచుండగా గృహము నందలి అందరికి ఆనందమును గొల్పుచుండెను ఆ బాలుడు. నిత్యదైవారాధన చేయు ఆ పుణ్య దంపతులు ఆ బాలునిచే ముద్దు ముద్దుగ 'లామ లామ' అన్న పలుకులతో రామనామాన్ని పలికించెడివారు.

విద్యాభ్యాసము : వాణిమాత పిలుచుచున్నదేమో అన్నట్లు దివ్యవాణి అభ్యసంపజ్ఞేయ ఒక మంచి ముహూర్తముకొఱకు రామస్వామిమాష్టారుగారిని మాతాపితరులు సంప్రదింపగా ఆ సన్నిబాబుని చిత్రభానునామ సంవత్సరము శ్రావణశుద్ధ ఏకాదశి బుధవారము అక్షర పరబ్రహ్మస్వరూపమును ఆ బాలునకు అక్షరముల నేర్పుటకు సుముహూర్తమును నిర్ణయించిరి. బడిపంతులు అక్షరముల నేర్పింపదొడంగిరి. ఏ దివ్యమూర్తి దైవత్వమును చేరుటకు అరుదెంచినారో ఆ మార్గమును అన్వేషించుటకు మన సన్నిబాబుకు అక్షరపరబ్రహ్మను ఆనాడు అభ్యాసము

చేయించడము జరిగింది. మన చిన్ని సన్నిబాబుకు శ్రీరామస్వామి మాష్టారుగారు మొదటి వీధిబడి అక్షరాభ్యాస గురువులు. రెండవ గురువులు శ్రీ బగ్గం నారాయణమూర్తి పట్నాయక్ మాష్టారుగారు. 4,5 తరగతులను శ్రీ నారాయణమూర్తిగారి జన్మస్థలమైన మరువాడ కొత్తవలస గ్రామము. మరువాడ కొత్తవలస విజయనగరము జిల్లా లోనిది. ఆ గ్రామమున బ్రహ్మానందాశ్రమము శ్రీ బ్రహ్మానందస్వాములవారిని సన్నిబాబు దర్శించుట జరిగినది.

సన్యాసస్వీకారము : శ్రీ నారాయణమూర్తిగారి తండ్రిగారే శ్రీ బ్రహ్మానందస్వామీజీమహారాజ్. బాబు బాల సన్యాసం స్వీకరించుట 1951 జనవరి మహాపర్వదినమైన సంక్రాంతిపండుగనాడు. శ్రీ బ్రహ్మానందస్వామీజీ మహారాజ్ ప్రేమాతిశయముతో అన్నివిధులను నిర్వర్తించి సన్యాసిధారిగా కాషాయవస్త్రమును అనుగ్రహించిరి.

మహనీయుల సేవ : డివైన్ లైఫ్ సొసైటీ సంస్థాపకులైన శ్రీశ్రీశ్రీ శివానందస్వాములవారిని సేవించి వారి ఆశీస్సులను పొందిన మహనీయులు శ్రీ దేవానందస్వాములవారు. ఋషీకేశ్ శివానందాశ్రమములో నివాసముండి ఎంతో సేవ చేసియున్నారు. ఆ సేవాప్రభావముననే కాబోలు శ్రీదేవానందస్వాములవారు అంధ్రదేశముననే కాక విదేశములలో కూడ పూజనీయ ఆరాధనీయ మహనీయులైనారు.

సద్గురు మహర్షి శ్రీ మలయాళస్వాములవారినికూడ చాతుర్మాస్యములయందు సేవించియున్నారు.

సమాజస్థాపనము : 1971 గురుదేవభక్త సమాజము శ్రీదేవానందస్వామీజీ మహారాజ్ వారి కర కమలములచే ప్రారంభింపబడినది. అప్పటినుండి ఇప్పటివరకు ప్రతినెల 2వ ఆదివారము సత్సంగసమావేశములు జరుగుచున్నవి.

1983 మార్చి మాక్తికోత్సవములు బుడతనాపల్లి రాజేరులో మహా వైభవముగ జరిగినది.

మరువాడ కొత్తవలసలో బ్రహ్మానందాశ్రమములో గురుదేవులగు శ్రీ దేవానందమహర్షివారి స్వర్ణోత్సవములు మరియు శ్రీ శివానంద స్వాములవారి శతజయంతి ఉత్సవములు 1987వ సంవత్సరము ఫిబ్రవరి 20,21,22 తేదీలలో దిగ్విజయముగ జరిగినవి.

1997 ఫిబ్రవరిలో కొత్తపెంట గ్రామములో బి రాజేరు గ్రామములో షష్ట్యబ్దిలో గోవర్ధన పర్వతం ఎత్తిన కృష్ణుని వలె ఉన్న స్వామి విరాట్ రూపము దర్శించిన లక్షలాది భక్తులు గొల్లలవలె ఆయన చెంత చేరి ఎందరో మహాత్ములను దర్శించిరి.

నిర్మాణము : దైవకార్యముగా స్వామి ముంబయిలో దివ్యజీవన సహస్రాబ్ది సభలో హనుమలాగా భజన చేయించి స్వల్ప అనారోగ్యముతో 2000 సంవత్సరము జనవరి 7వ తేదీ ఉదయము 10గంటల 20 నిమిషములకు పరమ పదమునకు చేరిరి.

ఆశ్రమవార్తలు

శ్రీరామప్రతిష్ఠ మే 2 అక్షయతృతీయ, మే 1వ తేదీనుండి 5వ తేదీవరకు 10వ తరగతి నుండి ఉన్న పిల్లలకు సంస్కృతశిక్షణా వేసవి శిబిరము నిర్వహింపబడినది. సుమారు 60 మంది పిల్లలు పాల్గొన్నారు. వారికి భోజనాదివసతులు ఆశ్రమము ఏర్పాటుచేసినది.

శ్రీశంకర జయంతి - మే 2,3,4 తేదీలలో కర్నూలు జిల్లా నంద్యాల పట్టణములోని సంజీవయ్యనగర్లో ఉన్న శ్రీశంకరానందగిరి గురుస్వాములవారు సంస్థాపించిన శ్రీ ఉమా మహేశ్వరాశ్రమములో శ్రీశంకరజయంతిమహోత్సవములు జరిగినాయి. మూడు దినములు పూజ్యపాద శ్రీహరితీర్థస్వాములవారు ఉదయము 7-30 నుండి 9 గంటలవరకు శ్రీ శంకరభగవత్పాదులు రచించిన ప్రశ్నోత్తర మణిరత్నమాల గూర్చి ప్రసంగించినారు. సాయంకాలము 6-30 నుండి 8 గంటలవరకు శ్రీశంకరభగవత్పాదుల జీవితవిశేషములను గూర్చి ఉపన్యసించినారు. ఆశ్రమ అధ్యక్షులు కార్యదర్శులు విశేషముగ శ్రీ గురప్పగారు బాగా కృషిగావించారు.

శ్రీశంకరజయంతి 4వ తేదీనాడు ఆచార్యపాదులవారికి రుద్రాభిషేకము షోడశోపచారపూజ హారతి పుష్పాంజలి విశేషముగ ప్రసాదవితరణము గావించబడినది. 5వ తేదీ అన్నదానము జరిగినది. శ్రీసత్యానందాశ్రమములో కూడ భక్తి శ్రద్ధలతో జరుపబడినది.

4-5-2014 నుండి 10-5-2014వరకు కర్నూలు జిల్లా ఆళ్ళగడ్డ శ్రీశంకరానందాశ్రమములో శ్రీ యోగేశ్వరానందగిరిస్వాములవారి ఆధ్వర్యములో వారముదినములు శ్రీశంకరజయంతి జరిగినవి. శ్రీహరితీర్థస్వాములవారు 5వ తేదీనుండి 7వ తేదీవరకు మూడు దినములు పాల్గొని ప్రవచనములు గావించినారు.

11వ తేదీ ఆశ్రమ 80వ వార్షికోత్సవములు, 23వ తేదీ హనుమజ్జయంతి కార్యక్రమములు ఎంతో భక్తిశ్రద్ధలతో ఆశ్రమమునందు జరుపబడినవి.

కుంభాభిషేకము : జార్ఖండ్ రాంచి మెశ్రా లోని బిర్లా ఇన్స్టిట్యూట్ ఆఫ్ టెక్నాలజీ క్యాంపస్లో శ్రీసత్యానందమహర్షులవారు ఎన్నో పర్యాయములు ప్రవచనములు చేసినారు. శ్రీవారి అనన్య భక్తులు శ్రీగోవిందరాజు పూర్ణచంద్రరావు రాజ్యలక్ష్మీదంపతులు 1996లో ఒక శివాలయమును ఉద్ధరించి నూతనముగ కట్టించి పూజ్య శ్రీ బ్రహ్మానందతీర్థస్వాములవారి పవిత్రకరకమలములతో ప్రతిష్ఠింప జేసినారు. ఆ శివాలయమునకు మే 15,16 తేదీలలో మహావైభవోపేతముగ ఋత్విక్కులతో దేవాలయ సంప్రొక్షణ కుంభాభిషేకములు శ్రీ శ్రీహరితీర్థస్వాములవారి హస్తములతో నిర్వహింపబడినవి. హవనము, రుద్రాభిషేకము ఎంతో భక్తిశ్రద్ధలతో జరిగినవి. క్యాంపస్లో వుండే వందలాది విద్యార్థులు, విద్యార్థినులు స్టాఫ్, వైస్ చాన్సలర్ మరియు వారి సతీమణితోసహా ఎందరో దీనియందు పాల్గొనినారు. శ్రీపార్వతీపర మేశ్వరుల కళ్యాణోత్సవము కూడ జరుపబడినది. అందరికీ తీర్థప్రసాదవినియోగము విరివిగా జరిగినది. UASలో వుండే శ్రీపూర్ణచంద్రరావు గారి పెద్దకుమారుడు శ్యామకృష్ణ, మూడవకుమారుడు రామకృష్ణ, నాలుగవ కుమారుడు గౌరీశంకరుడు కూడ పాల్గొని ప్రశంసనీయమైన సేవను చేసినారు.

శ్రీసత్యానందాశ్రమ శాశ్వత భిక్షానిధి



ముంబయివాస్తవ్యులు శ్రీ గుట్టపు కిషన్ దంపతులు తమ తలిదండ్రులు కీ॥శే॥ శ్రీ గుట్టపు వెంకయ్య లక్ష్మీబాయిగారల జ్ఞాపకార్థము ప్రతిసంవత్సరము కార్తీకశుద్ధ ఏకాదశినాడు శ్రీసత్యానందాశ్రమవాసులకు శాశ్వతభిక్షానిధిమిత్తము 15000/- పదియైదు వేల రూపాయలు అందజేసినారు. సద్గురుదేవులు సమస్తపరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష(భోజనము)ఏర్పాటు చేయబడును.

ఔదార్థము

పూజ్యపాద శ్రీశ్రీశ్రీదేవానందస్వామివారి స్మృత్యర్థము విజయనగర భక్తబృందము శ్రీవిశ్వమీమాంస జూన్ నెల పత్రికు అగు వ్యయము 12,000 పన్నెండువేల రూప్యములను సమర్పించినారు. శ్రీస్వామివారు వారిభక్తులకు ఆయురారోగ్యములను ప్రసాదించుచు ఆధ్యాత్మిక పురోభివృద్ధిని అనుగ్రహింతురుగాక!

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137